



வி து ரகசியம் இல்ல!

கோட்டாபய ராஜபக்ஷவின் தேர்தல் விஞ்ஞாபனம் வெளிவந்துவிட்டது. அந்நேரமுதல் தீவிர நாயக்காவின் விஞ்ஞாபனம் நேற்று வெளிவந்தது. ஐக்கிய தேசியக் கட்சியின் வேட்பாளர் சஜித்தின் விஞ்ஞாபனம் இன்னும் வெளி **பக்கம் 02 >>>**

சகல வேட்பாளர்களுக்கும் தீர்வு குறித்துப் பேச அச்சம்



'காலைக்கதிர்' வாசகர்கள், விளம்பரதாரர்கள் அனைவருக்கும் எமது இனிய தீபாவளி நல் வாழ்த்துக்கள்

கோட்டாபயவுடன் இணைகிறார் சாகல!

ரணிலின் சமரச முயற்சிகள் தோல்வி

கொழும்பு, ஓக். 28
ஐக்கிய தேசியக் கட்சியின் மூத்த உறுப்பினரும் அமைச்சருமான சாகல ரத்நாயக்க எதிர்வரும் ஜனாதிபதி தேர்தலில் ஸ்ரீலங்கா பொதுஜன பெரமுனவின் ஜனாதிபதி வேட்பாளர் **பக்கம் 03 >>>**

நாடாளுமன்ற 'குவிட்டர்' கணக்கில் ஆபாசப் புகைப்படங்கள் தரவேற்றம்!

சைபர் தாக்குதல் மூலம் கைவரிசை

இலங்கை நாடாளுமன்றத்தின் அதிகாரபூர்வ 'குவிட்டர்' கணக்கு நேற்று முன்தினம் இரவு சைபர் தாக்குதலுக்கு உள்ளாகியுள்ளது. இதனால், ஏறத்தாழ 25 நிமிடங்கள் ஆபாசப் **பக்கம் 03 >>>**

அதிகாரபூர்வமற்ற தேர்தல் முடிவுகள் வெளியாவதைத் தடுக்க நடவடிக்கை

கொழும்பு, ஓக். 27
உத்தியோகபூர்வ முடிவுகள் வெளியிடப்படுவதற்கு முன்னர் ஜனாதிபதித் தேர்தல் முடிவுகள் சமூக ஊடகங்களில் கசிவதைத் தடுக்க நடவடிக்கை எடுக்கப்படும் என்று தேர்தல் ஆணைக்குழு தெரிவித்துள்ளது. **பக்கம் 03 >>>**

துணிச்சல் இல்லாத தெற்குத் தலைவர்களை விசனத்துடன் வைகிறார் சி.வீ.கே.சிவஞானம்

-எஸ்.நிதர்ஷன்-

தெற்குத் தலைவர்களுக்குத் துணிச்சல் இல்லை. தமிழ் மக்களுக்கு எவ்வாறான தீர்வு வழங்க வேண்டும் என்பதைக் கூற அவர்கள் அச்சப்படுகிறார்கள். தீர்வு குறித்து எதனையும் சொன்னால் தாங்கள் பகிரங்கமாக தேர்தலில் தாக்கப்படுவோம், தங்களுக்கு எதிராகத் தேர்தல் முடிவுகள் அமைந்து விடும் என்ற பயத்தில் எல்லா வேட்பாளர்களும் ஒளித்து விளையாடும் நிலைமையே காணப்படுகிறது.

- தமிழரசுக் கட்சியின் சிரேஷ்ட துணைத்தலைவரும் வடக்கு மாகாண சபையின் அவைத்தலைவருமான சி.வீ.கே. சிவஞானம் இவ்வாறு விசனம் தெரிவித்தார்.

பக்கம் 03 >>>



கடற்படையின் முழுக் கட்டமைப்புக்கும் போர்க்கால மீறல்களுடன் தொடர்புண்டு!

ஐஸ்மின் சுகாவின் அமைப்பு குற்றச்சாட்டு

கொழும்பு, ஓக். 27
இலங்கை கடற்படை முகாம்களில், 2008ல் இருந்து 2014 வரையிலான காலப்பகுதியில் இடம்பெற்ற சித்திரவதைகள், காணாமற்போதல் மற்றும் கொலை போன்றவற்றுக்கு பெரும் எவ்வாறு இலங்கைக் கடற் **பக்கம் 03 >>>**



கொழும்பில் 11 பேரைக் காணாமல் ஆக்கிய கடற்படை அதிகாரிகள் தேர்தல் பிரசாரத்தில்!

கொழும்பு, ஓக். 27
கொழும்பில் 11 பேரை கடத்திச் சென்று காணாமல் ஆக்கிய சம்பவத்துடன் தொடர்புடையவர்கள் என சந்தேகிக்கப்படும் கடற் **பக்கம் 03 >>>**

படை அதிகாரிகள் கோட்டாபயவின் தேர்தல் பிரசாரங்களில் ஈடுபட்டுள்ளனர் எனக் கூறப்படுகிறது.

தேர்தலில் இருந்து விலக சிவாஜிக்கு நல. 3 ஆம் திகதி வரை காலக்கெடு!

தவறின் கடும் ஒழுங்கு நடவடிக்கை என்கிறது ரெலோ

வவுனியா, ஓக். 27
ஜனாதிபதித் தேர்தலில் இருந்து விலகுவதற்கு எதிர்வரும் 3 ஆம் திகதி வரை சிவாஜி லிங்கத்துக்குக் காலக்கெடு வழங்கப்பட்டுள்ளது. விலகத் தவறினால் ஓர் ஒழுங்கு விசாரணைக்கு முன்னோடியாக அவர் மீது ஒழுங்கு நடவடிக்கை **பக்கம் 02 >>>**

கோட்டாபயுடன் விவாதம் நடத்த சஜித்துக்கு தகுதியில்லையாம்!

கொழும்பு, ஓக். 27
ஸ்ரீலங்கா பொதுஜன பெரமுனவின் ஜனாதிபதி வேட்பாளர் கோட்டாபய ராஜபக்ஷவுடன் நேரடி விவாதம் நடத்த, புதிய ஜனநாயக முன்னணியின் வேட்பாளர் சஜித் பிரேமதாஸுக்கு தகுதியில்லை என பிவித் துரு ஹெல் உறுமய கட்சியின் தலைவரான **பக்கம் 03 >>>**

பிரசாரத்தை நிறுத்திய மகேஷ் சேனநாயக்க!

கொழும்பு, ஓக். 27
ஜனாதிபதித் தேர்தலில் போட்டியிடும் முன்னாள் இராணுவத் தளபதி ஜெனரல் மகேஷ் சேனநாயக்க, பிரசாரப் பேரணிகளை நடுத்துவதை இடைநிறுத்தியுள்ளார். அவரது பிரசாரப் பேரணி **பக்கம் 03 >>>**



ரிப்பர் வாகனம் மீது நேற்று பொலிஸ் துப்பாக்கிச் சூடு!

கிளிநொச்சி, ஓக். 28
கிளிநொச்சி, முறிக்கண்டிப்பகுதியில் ரிப்பர் வாகனம் மீது பொலிஸாரால் துப்பாக்கிச் சூடு மேற்கொள்ளப்பட்டுள்ளது. துப்பாக்கிப் பிரயோகம் மேற்கொண்ட பொலிஸார்தப்பி **பக்கம் 02 >>>**



தேசிய உதையந்தாட்டத்தில் நேற்றிரவு தெற்கை வீழ்த்தி சம்பியனானது வடக்கு



பதுளை வின்சன்ட் டயஸ் விளையாட்டரங்கில் நேற்று ஜூர்ஜ் மின்னொளியில் நடைபெற்ற தேசிய விளையாட்டு விழா ஆண்களுக்கு **பக்கம் 03 >>>**

ஆழ்துளைக் கிணற்றில் வீழ்ந்த குழந்தையை மீட்க புது முயற்சி



திருச்சி, ஒக். 27
திருச்சிமாவட்டம் மணப்பாறை அருகே நடுக்காட்டுப்பட்டியில் உள்ள வீட்டின் தோட்டத்தில் விளையாடிக்கொண்டிருந்த 2 வயது குழந்தை சர்ஜித் ஆழ்துளைகிணற்றுக்குள் தவறிவிழுந்தான். ஆழ்துளை கிணற்றில் நேற்று முன்தினம். மாலை 5.40

மணிக்கு விழுந்த குழந்தை முதலில் 26 அடியில் சிக்கியது. பின்னர் 70 அடி ஆழத்துக்கு சென்றது. பின்னர், 85 அடியில் சிக்கியிருந்த குழந்தை சர்ஜித் இப்போது 100 அடிக்கு சென்றுவிட்டதாகத் தகவல்கள் வெளியாகியுள்ளது. அந்தக் கிணற்றின் ஆழம் 600 அடி.

குழந்தை ஆழ்துளை கிணற்றில் சிக்கி நேற்றிரவு 28 மணி நேரம் கூடாது விட்டது. குழந்தையை மீட்க மேற்கொள்ளப்பட்ட பல்வேறு முயற்சிகள் தோல்வியடைந்த நிலையில் தற்போது குழந்தையை மீட்க புதிய முயற்சி மேற்கொள்ளப்பட உள்ளது

ஆழ்துளை கிணறு அருகே சுரங்கம்போல மற்றொரு குழி தோண்டி குழந்தையை மீட்க நடவடிக்கை எடுக்கப்படுகிறது. 3 மீட்டர் தொலைவில் 1 மீட்டர் அகலத்திற்கு 90 அடிக்கு மற்றொரு குழி தோண்டி முடிவு செய்யப்பட்டுள்ளது.

குழி தோண்டி குழந்தையை மீட்க 4 மணி நேரத்திற்கு மேல் ஆகும் என்று தீ அணைப்புத்துறை டிஜிபி காந்திராஜன் நேற்றிரவு தெரிவித்துள்ளார். என்.எல்.சியின் சுரங்கம் தோண்டும் கருவி மூலம் குழி தோண்டி குழந்தையை மீட்க நடவடிக்கை எடுக்கப்பட்டுள்ளதாக அமைச்சர் விஜயபாஸ்கர் தெரிவித்துள்ளார்.

தேர்தலில்...

(முதலாம் பக்கத் தொடர்ச்சி)
எடுப்பதற்கான அதிகாரத்தைத் தலைமைக்குழு வழங்கியுள்ளது.

- இவ்வாறு தெரிவித்திருக்கிறார் தமிழீழ விடுதலை இயக்கத்தின் செயலாளரும், முன்னாள் நாபாளமன்ற உறுப்பினருமான என். சிறிகாந்தா.

வவுனியாவில் அமைந்துள்ள தமிழீழ விடுதலை இயக்கத்தின் (ரெலோ) அலுவலகத்தில் கட்சியின் உயர்மட்ட குழுக் கூட்டம் நேற்றுப் பிற்பகல் 3.15 மணியில் இருந்து இரவு 7 மணிவரை இடம் பெற்றது. இதன்பின் இடம்பெற்ற ஊடக சந்திப்பிலேயே அவர் இவ்வாறு தெரிவித்தார்.

அவர் மேலும் தெரிவிக்கையில் -

எதிர்வரும் ஜனாதிபதித் தேர்தல் தொடர்பாக தொடர்ந்து ஆராயப்பட்டது. ஐந்து கட்சிகள் இணைந்து 13 அம்சக் கோரிக்கைகளை ஜனாதிபதி வேட்பாளர்களிடம் முன்வைப்பதாக தீர்மானம் எடுக்கப்பட்டிருந்தது. அதற்கமைவாக ஏனைய நான்கு கட்சிகளுடனும் இணைந்து தமிழீழ விடுதலை இயக்கம் செயற்படும். நாளை யாழ்ப்பாணத்தில் பல்கலைக்கழக மாணவர்களின் பிரதிநிதிகளுடன் தமிழ்க் கட்சிகளின் தலைவர்கள் சந்திக்க விருக்கிறார்கள். இந்தச் சந்திப்பை ஒன்றியத் தலைவர்கள் ஏற்பாடு செய்துள்ளார்கள். இது ஒரு கலந்துரையால் மாத்திரமே. அதனைத் தொடர்ந்து 30 ஆம் திகதி ஐந்து கட்சித் தலைவர்களும் கூடி கலந்துரையாடிச் சில முடிவுகளை எடுக்கவிருக்கிறார்கள். எங்கள் 13 அம்சக் கோரிக்கைகள் தொடர்பாக சில பிரதான வேட்பாளர்களிடம் இருந்து கருத்துக்கள் ஊடகங்கள் ஊடாக வெளிவந்திருக்கின்றன.

இருந்தாலும் கூட அவர்களுக்கு முன்னால் இந்தக் கோரிக்கைகள் குறித்து நாம் கலந்துரையாட விரும்புகின்றோம். அவர்கள் விரும்பினால் இந்தச் சந்திப்புக்கள் நடக்கும். எங்கள் கோரிக்கைகள் மூன்று பிரதான கட்சி வேட்பாளர்களிடமும் ஒரு சில தினங்களிற்கு முன்னர் சமர்ப்பிக்கப்பட்டுள்ளன. அதனடிப்படையில் ஐந்து கட்சிகளின் ஒற்றுமையைப் பேணிப்பாதுகாப்பதற்கும், ஜனாதிபதித் தேர்தல் தொடர்பில் தொடர்ந்தும் இணைந்து செயற்படுவதற்கும் நாங்கள் உறுதி பூண்டுள்ளோம்.

இனி...

(முதலாம் பக்கத் தொடர்ச்சி)
வரவில்லை. அதை வெளியிடுவதற்கான திகதி பின்தள்ளிக் கொண்டு போவதாகத் தகவல்.

தபால் மூல வாக்களிப்பு எதிர்வரும் 31 ஆம் திகதி வியாழக் கிழமை ஆரம்பமாகவிருக்கின்றது. அதற்கு முதல் நாள் புதன் கிழமை 30 ஆம் திகதியாவது அது வெளிவரவேண்டும். வெளிவரும் என்று கூறப்பட்டது.

கொழும்பின் ஒரு மூத்த அரசியல் விமர்சகருடன் நேற்றுத் தொலைபேசியில் உரையாடினேன். 30 ஆம் திகதியும் அது வெளிவருவது சந்தேகம் என்றார்.

ஏன், என்ன காரணம் எனக் கேட்டேன். இழுப்பறி என்றார். என்ன இழுப்பறி என அவரைத் துளைத்தேன்.

"Too many cooks spoil the soup" - என்று பதில் தந்தார் அவர். (பல சமையல்காரர்கள் சேர்ந்ததால் 'சூப்'பைக் கெடுத்தார்கள்)

ஐக்கிய தேசியக் கட்சியின் தேர்தல் விஞ்ஞாபனம் ஒரு சரியான வடிவம் எடுக்க விடாமல் பல 'தலைகள்' தலையிட்டுக் குழப்புகின்றன என்பது அவரது தகவல்.

"ஏரான் விக்ரமரட்ண ஒன்றைத் தயாரித்தார். அதற்கு ஹர்ஷா டி சில்வா சில மாற்றங்களைப் புகுத்தினார். மங்கள சமரவீர வேறு சில விடயங்களை நுழைக்க விரும்பினார். வேட்பாளர் சஜித்தோ வேறு பல திட்டங்களை சேர்க்க வேண்டும் என்றார். போதாக்குறைக்கு சஜித்தின் துணைவியாரும் சில அம்சங்களை சேர், சிலவற்றை நீக்கு என்று அடம்பிடிக்கின்றாராம். தவிரவும், கட்சித் தலைவர் பிரதமர் ரணில் விக்ரமசிங்க சில விடயங்கள் கட்டாயம் இடம்பெற வேண்டும் என எதிர்பார்க்கின்றார். குறிப்பாக ஐக்கிய தேசியக் கட்சியின் தேசிய மாநாட்டில் நிறைவேற்றப்பட்ட தீர்மானங்களில் கூறப்பட்ட - தேசியப் பிரச்சினைகள் தொடர்பான - விடயங்கள் அவை. அதிலும் சில அம்சங்கள் சிறுபான்மையினர் தரப்பை - குறிப்பாகத் தமிழர் தரப்பை - திருப்திப்படுத்துவனவாக இருக்க வேண்டும் என்பது ரணிலின் எதிர்பார்ப்பு.

இவை எல்லாம் சேர்ந்தால் கந்தர்வகோலம்தான். பிள்ளையார் பிடிக்கப் போய் குரங்கான கதை போல விவகாரம் அமைந்து விட்டது என்ற சார்பட்ட விளக்கமளித்தார் ஐ.தே.க. உயர்வட்டாரங்களுடன் நெருங்கிய தொடர்புடைய அந்த அரசியல் விமர்சகர்.

இதேசமயம், தேர்தல் விஞ்ஞாபனம் வடிவமைப்பு, அதன் வெளியீட்டு நிகழ்வு போன்றவற்றை ஒழுங்குபடுத்தும் பொறுப்பு ஓர் இந்திய விளம்பர முகாமைத்துவ நிறுவனத்திடம் பெரும் கட்டணச் செலவில் ஒப்படைக்கப்பட்டிருப்பதாகவும் தகவல். அந்தத் தரப்பின் பிழ்ச்சல், பிடுங்கல் வேறு.

இவற்றை எல்லாம் தாண்டி தேர்தல் விஞ்ஞாபனம் ஓர் உருவ வடிவமைப்பு எடுத்து, வெளியீடாக வருவது பெரும் சிக்கெடுப்பு விவகாரம் என்றார் அவர்.

பார்ப்போம் - இதை எல்லாம் தாண்டி அது என்ன உருவத்தில், எப்படி வருகின்றது என்பதை.

இந்தச் சந்தர்ப்பத்தில் ஒன்றைக் கூற வேண்டும். 2005 நவம்பரில் தாம் சந்தித்த முதல் ஜனாதிபதித் தேர்தலில் மஹிந்த ராஜபக்ஷ தரப்பு முன்வைத்த 'மஹிந்த சிந்தனை' தேர்தல் விஞ்ஞாபனம் அடுத்த பத்து ஆண்டு களுக்கு, 2015 ஜனவரி 8 வரை நாட்டில் பெரும் ஆதிக்கம் செலுத்தி வந்தமையை மறந்துவிட முடி

யாது.

★ ★ ★
இன்று ஓர் அரசியல் பிரமுகர் குறித்து வாசகர்களுடன் கருத்துப் பரிமாறிக் கொள்ள விரும்புகிறேன்.

வடக்கு மாகாண சபையின் எதிர்க்கட்சித் தலைவராக இருந்த கே.வி.தவராஜாதான் அவர்.

நீண்ட காலம் ஈ.பி.டி.பி. உறுப்பினர். அதன் சார்பில் நாடாளுமன்றத்தைப் பிரதிநிதித்துவப்படுத்தியவர். தேசிய மட்ட நிகழ்வுகளில் அக்கட்சியைப் பிரதிநிதித்துவப்படுத்தியவர். அக்கட்சியில் வளவாளராக விளங்குபவர்.

அரசியல் சட்டம், வரலாறு, அரசு நிர்வாக நடைமுறைகள், ஒழுக்கக் கோவை விதிமுறைகள் எல்லாம் ஓரளவு தெரிந்தவர், புரிந்தவர். சட்டமாகட்டும், நாடாளுமன்ற விவாதமாகட்டும் தான் பேசவிருக்கும் விவகாரம் குறித்துத் தேடிப் பிடித்துப் படித்து, அத்துப்படியான பின்னர்தான் களத்தில் இறங்குவார்.

ஈ.பி.டி.பி. செயலாளர் நாயகம் டக்ளஸ் தேவானந்தாவுக்கு அவர் ஒரு சொத்து.

ஆனாலும் ஒரு சொத்து விவகாரத்தில் இருவருக்கும் இடையில் ஒரு பிழ்ச்சல் பிடுங்கள். சில வருட காலம் ஊடாட்டம் தடைப்பட்டிருந்தது.

எனினும், பால்ய காலத் தோழர்கள் என்பதால் ஒருவரை ஒருவர் விட்டுக் கொடுக்காமல் - முரண்பாட்டை முற்றும் வேலையைச் செய்யாமல் - நகரிகம் பேணினர் இருவரும்.

எப்போதும் திறமையானோரை அரவணைத்துக் கொள்ளும் டக்ளஸ் தேவானந்தா, தமது செயற்றிறமைக்கு அணிகலனாக விளங்கும் தவராஜாவை இழக்க விரும்பவில்லை. நடந்தவற்றை - கடந்தவற்றை - மறந்து ஒதுக்கிவிட்டு, அரவணைத்துக் கொண்டார்.

பிரிந்தவர் கூடினால் பேசவும் வேண்டுமோ...! இப்போது நட்புறவு பலமாகப் போகின்றது.

அதுவல்ல விடயம். டக்ளஸை விட்டுப் பிரிந்து தவராஜா தூரதள்ளி நின்ற போதும் எந்தச் சந்தர்ப்பத்திலும் டக்ளஸை நினைத்தார் இல்லை என்று கூறினேன் அல்லவா? அந்த ஓரிரு வருட காலத்தில் தவராஜா வெளியில் இருந்தபடி காத்திரமான பல பங்களிப்பை சமூகத்துக்கு வழங்கினார்.

தமிழ்க் கூட்டமைப்பு நல்லாட்சி அரசுடன் சேர்ந்து புதிய அரசமைப்பு உருவாக்க முயற்சியை முன்னெடுத்த போது, சுயாதீனமாகச் செயற்பட்டு அதற்குக் காத்திரமான பங்களிப்பை வழங்கினார். ஏற்கனவே இப்பத்தியில் ஓரிரு தடவை அது குறித்து நான் பிரஸ்தாபித்திருக்கிறேன்.

அரசமைப்பு உருவாக்க முயற்சிகள், நடவடிக்கைகள், முன்னேற்றங்கள், அதில் உள்ள சட்ட நுணுக்கங்கள், சொல்லாடல்களில் உள்ள நுட்பங்கள் குறித்தெல்லாம் தமிழர் தரப்பில் சுமந்திரனுக்கு அடுத்து அதிகம் அறிந்தவராகவும், அதில் உறுத்திளைத்து, துறைதோய்ந்தவராகவும் இருப்பவர் தவராசா.

வெளிப்படையாகக் கூட்டங்களில் பேசியும் தெளிவுபடுத்தியும், அறிக்கைகள் - அறிவிப்புகளைப் பகிரங்கப்படுத்தியும் சுமந்திரனின் முயற்சிகளுக்குத் தோன்றாய்த் துணையாயிருந்தவர். இருவரும் சேர்ந்து பேசி ஆற்றிய பணிகளும் கூட உண்டு.

ஆனால், சற்றுக்காலம் தன்னில் இருந்து தொலைவில் இருந்த தவராசாவை மீண்டும் தன் வலதுகை ஆக்கிக் கொண்டு விட்டார் டக்ளஸ் தேவானந்தா.

ஸ்ரீலங்காபொதுஜனபெரமுனவின் ஜனாதிபதி வேட்பாளராக கோட்டாபய ராஜபக்ஷ அறிவிக்கப்பட்டதும் அவரை டக்ளஸ் தேவானந்தா சந்தித்தார். அந்தச் சந்திப்பில் கோட்டாவுக்கு மறுபக்கத்தில் தவராஜாவும் இருக்கும் படம் ஊடகங்களில் வெளியானது.

அதைப் பார்த்தும் ஒரு முக்கிய தமிழ் அரசியல்வாதி தமக்கு நெருக்கமானவர்களிடம் கூறிய வார்த்தைகளின் சாரம் இது - (யார் அந்தத் தமிழ் அரசியல்வாதி என்ற ஊகத்தை வாசகர்களிடமே விட்டுவிடுகிறேன்.)

"நல்ல திறமைசாலி. மாற்றான் தோட்டத்து மல்லிகையும் மணக்கும் என்று நாம் ஒப்புக் கொள்ள வேண்டியவர். எம்மோடு இருந்திருந்தால் எம்மக்கு எவ்வளவு உதவியாக இருந்திருக்கும். அவரது திறமை எங்கள் பக்கத்தில் தான் அதிகம் பயன்பட்டிருக்கும். அந்தப் பக்கத்துக்குப் போய்விட்டாரே...!" - என்று விசனப்பட்டார் அந்தத் தலைவர்.

உண்மைதான். திறமையுள்ளவர்களை அரவணைக்கும் பண்பு நமது முக்கிய கட்சிகளில் குறைவு என்பது வாஸ்தவம்தான்.

அதற்குக் காரணம் உண்டு. திறமையுள்ளவன் மட்டுமே திறமைசாலிகளை அடையாளம் கண்டு அரவணைப்பான். திறமை இல்லாதவன் இன்னொரு திறமைசாலியை கட்சிக்கு அண்டவே விடமாட்டான். ஏனென்றால் திறமைசாலியை கட்சிக்குள் அனுமதித்தால் அவன் திறமையாக தன்னையும் தாண்டி மேலெழுந்து விடுவான் என்ற இயற்கைப் பீதி தான் காரணம்.

என்ன செய்வது, நமது முக்கிய கட்சிகளின் அதிகாரம் திறமையற்ற - அண்டிப் பிழைக்கும் - பேர்வழிகளின் கைகளில்தான் உள்ளன. அந்தப் பேர்வழிகள், திறமைசாலிகளைக் கட்சிக்குள் வரவோ, மேலெழுவோ விடாமல் ஆட்படித்து வெளியேற்றுவார்கள்.

தந்தை செல்வாவுக்குப் பின்னர் திறமைசாலிகளை அரவணைத்த தலைவர்கள் மிகக் குறைவுதான் - தலைவர் பிரபாகரனைத் தவிர.

சுமந்திரனை அரவணைத்த சம்பந்தன் மட்டும் அந்த ஒரு விடயத்தில் விதிவிலக்கு, அவ்வளவு தான்...!

திறமையற்றவர்களையே தேடிப்பிடித்து வளர்த்துத் தூக்கி விட்டு நமது இனத்தின் எதிர்காலத்தை நடுவீதிக்குக் கொண்டு வந்த தலைவர்களின் பட்டியல் நீளமானது. அவை குறித்து பிரபலாபித்து பலரின் வசையை ஏன் வேண்டிக் கட்டுவான்...? நிறுத்தி விடுகிறேன்...!

- மின்னல் -

ரிப்பர்...

(முதலாம் பக்கத் தொடர்ச்சி)
யோடினார்கள் எனப் பிரதேச மக்கள் தெரிவித்தனர்.

இந்தச் சம்பவம் நேற்று இரவு மாலை 7.20 மணியளவில் இடம்பெற்றுள்ளது.

வீட்டிலிருந்து வீதிக்கு ரிப்பர் வாகனத்தைச் சாரதி செலுத்திய போதே இந்த துப்பாக்கிப் பிரயோகம் மேற்கொள்ளப்பட்டதாக குடும்பத்தினர் தெரிவித்தனர்.

ரிப்பர் வாகனத்தின் பின் சில்லில் துப்பாக்கிச் சன்னம் பாய்ந்துள்ளது. இச்சம்பவத்தில் எவருக்கும் பாதிப்பு ஏற்படவில்லை.

இது தொடர்பாக உடனடியாக 119 அவசர பொலிஸாருக்கு அழைத்து முறைப்பாடு செய்த போதிலும் உடனடி விசாரணை இடம்பெறவில்லை எனப் பாதிக்கப்பட்டவர்கள் தெரிவிக்கின்றனர். (ஐ)

சுகல...

(முதலாம் பக்கத் தொடர்ச்சி)
யாழ்ப்பாணம் நல்லூரில் அமைந்துள்ள அவரது அலுவலகத்தில் நேற்று நடைபெற்ற ஊடகவியலாளர் சந்திப்பிலேயே அவர் இதனை தெரிவித்தார். அவர் மேலும் கூறியவை வருமாறு:-

பொதுஜன பெரமுனாவின் தேர்தல் விஞ்ஞாபனம் தமிழ் மக்களுக்கு மிகுந்த ஏமாற்றத்தை ஏற்படுத்தியுள்ளது. தமிழ் மக்களின் அடிப்படை பிரச்சினை சார்ந்த விடயம் எதுவும் அதில் குறிப்பிடப்படவில்லை. அதில் தமிழ் மக்களுக்கான அதிகாரப் பகிர்வு தொடர்பிலோ புதிய அரசமைப்புப் பற்றியோ தெளிவாக எவ்வயும் குறிப்பிடப்படவில்லை. அதே நேரத்தில் மற்றைய வேட்பாளர்கள் தேர்தல் விஞ்ஞாபனத்தை வெளியிடாத நிலைமை காணப்படுகிறது.

குறிப்பாகத் தெற்கில் தமிழ் மக்களுக்கு எவ்வாறான தீர்வுகளை வழங்க வேண்டும் என்பதைக் கூறுவதை விட அதனைச் சொன்னால் தாங்கள் பகிரங்கமாகத் தேர்தலில் தாக்கப்படுவோம், தங்களுக்கு எதிராக அது அமைந்து விடும் என்ற பயத்தில் எல்லா வேட்பாளர்களும் ஒளித்து விளையாடும் நிலைமையே காணப்படுகின்றது.

தமிழர்களுக்கான தீர்வு தொடர்பில் எதுவும் குறிப்பிடப்படாமல் தேர்தலில் போட்டியிடும் வேட்பாளர்களில் ஒருவர் வெற்றி பெறுவாராக இருந்தால் அவர் சிங்கள தேசத்தின் ஜனாதிபதியாக மட்டுமே அவர் செயற்படுவார்.

தமிழ் மக்களின் பெரும்பான்மை வாக்குகள் கிடைக்காத நிலையில் - கோட்டாபயவுக்கு ஆதரவு கொடுக்கும் ஒரு சிறிய தரப்பின் சிறு சொற்ப வாக்குகள் போன்று - ஏதேனும் கிடைக்கலாம். ஆனால் தமிழரின் சொற்ப வாக்குகளைப் பெற்று வந்தால் கூட, அந்த வேட்பாளர் வென்றால், அவர் தனிச் சிங்கள ஜனாதிபதியாகவே இருப்பார். தமிழ் மக்களின் மனங்களை வென்றவராக இருக்கமாட்டார்.

முன்னாள் பாதுகாப்புச் செயலாளர் கோட்டாபய ராஜபக்ஷ இப்போது அல்ல, தேர்தல் களத்துக்குள் வந்த போதே தமிழ் மக்களின் வாக்குகள் இல்லாமல் தான் ஜனாதிபதியாவார் என்று கூறியிருந்தார்.

ஆகவே, அந்த அடிப்படையில் தான் அவருடைய தேர்தல் அறிக்கை தயாரிக்கப்பட்டிருக்கின்றதோ என்று புரியவில்லை. எனினும் தாம் ஜனாதிபதியானால் நிர்வாக விடயங்களை மட்டுமே கவனிப்பேன், அரசியல் விடயங்களை மவுனிந்த ராஜபக்ஷவே கவனிப்பார் என்றும் கூறியுள்ளார். ஆகவே சிலவற்றை வெளிப்படையாக கூறாமல் தவிர்ந்துக் கொண்டாரா என்பது அவருக்குத்தான் தெரியும்.

தமிழ்க் கட்சிகளினால் முன் வைக்கப்பட்டுள்ள கோரிக்கைகளைத் தாம் ஏற்றுக்கொள்ளப் போவதில்லை என இரண்டு பிரதான கட்சிகளின் ஜனாதிபதி வேட்பாளர்களும் கூறியிருக்கின்றனர் என அறிகின்றேன். எனினும் நாம் திட்டமிட்டபடி அவர்களுடன் பேசுவோம். அதன்பின்னர் அடுத்து என்ன செய்வது என்று அனைவரும் கூடி முடிவெடுப்போம்.

தற்போது நாம் இணைந்து பலமான அணியாகச் செயற்படுவதால்தான் பேரம் பேசுவதிலும் பலமான தன்மை ஏற்பட்டுள்ளது. ஆனால் இதில் இருந்து வெளியேறிய தமிழ்த் தேசிய மக்கள் முன்னணி இந்த முயற்சியிலும் இந்தியாதான் பின்னணி என்று கூறுவது நகைப்புக்குரிய விடயமாகும்.

தமிழ்த் தேசிய மக்கள் முன்னணியினருக்கு எடுத்ததற்கு எல்

லாம் 'இந்தியா பின்னணி', 'இந்தியாவின் ஆள்கள்' என்று கூறுவது வழக்கமாகிவிட்டது. எமது நாட்டைப் பொறுத்தவரையில் - அதிலும் குறிப்பாக வடக்கு, கிழக்கு மக்களைப் பொறுத்தவரையில் - அயல் நாடான இந்தியா வைப்பதைத் தடுக்கக் கொண்டு எமக்கான தீர்வுக்கு எப்போதும் சாத்தியமில்லை.

எனவே அவர்களின் ஆதரவு தேவை. அதற்காக இந்த முயற்சிக்கும் இந்தியாதான் பின்னணி என கூறுவது நகைப்புக்குரியது. - என்றார்.

கோட்டாவுடன்...

(முதலாம் பக்கத் தொடர்ச்சி)
நாடாளுமன்ற உறுப்பினர் உதயகம்மன்பில் தெரிவித்துள்ளார்.

கொழும்பில் நடைபெற்ற செய்தியாளர் சந்திப்பில் பேசிய அவர் புதிய ஜனநாயக முன்னணியின் தமது வேட்பாளர் சஜித் பிரேமதாஸ முன்னிலையில் இருப்பதாக அமைச்சர் ஜோன் அமரதுங்க அண்மையில் கூறினார். இது சம்பந்தமாக நான் தேடிப்பார்த்தபோது, சஜித் பிரேமதாஸ நகைச்சுவை நடிகர்களின் முன்னிலையில் இருக்கின்றார் என்பது தெரியவந்தது. இப்படியான நபருடன் ஜனாதிபதி வேட்பாளர் கோட்டாபய விவாதம் செய்ய முடியாது எனவும் உதயகம்மன்பில் குறிப்பிட்டார். (ஐ)

கோட்டாபயவுடன்...

(முதலாம் பக்கத் தொடர்ச்சி)
கோட்டாபய ராஜபக்ஷவுக்கு ஆதரவளித்து அவருடன் இணையவுள்ளார் என உயர்மட்ட அரசியல் தகவல்கள் தெரிவித்தன.

இது தொடர்பில் பொதுஜன பெரமுனவின் தேசிய அமைப்பாளர் பசில் ராஜபக்ஷ மற்றும் வேட்பாளர் கோட்டாபய ராஜபக்ஷ ஆகியோருடன் பலசுற்று பேச்சுக்களை சாகல நடத்தியுள்ளார் எனத் தெரிகிறது.

பிரதமர் ரணிலின் அலுவலகப் பிரதானியாகச் செயற்படும் சாகல ரத்நாயக்க, சில தினங்களுக்கு முன்னர் அலரி மாளிகையில் உள்ள தனது அலுவலகத்தில் இருந்த முக்கியமான பொருள்களை எடுத்துச் சென்றார் எனவும், அதன் பின்னர் பிரதமர் ரணில், சாகலவுடன் நடத்திய சமரசப் பேச்சுக்கள் வெற்றியடையவில்லை எனவும் அந்த அரசியல் வட்டாரங்கள் மேலும் கூறின.

இதற்கிடையில் மற்றுமொரு அமைச்சர் கோட்டாபயவுக்கு ஆதரவு தெரிவித்து இணையவுள்ள போதும் அது தேர்தல் நெருங்கும் நேரத்தில் நடக்கும் வாய்ப்பு இருப்பதாக நம்பக் கூறியது.

அதிகாரபூர்வமற்ற...

(முதலாம் பக்கத் தொடர்ச்சி)
வாக்குச்சீட்டுக்கள் எண்ணி முடிந்ததும் முடிவுகளை அறிவிப்பதற்கான ஏற்பாடுகள் குறித்து இலத்திரனியல் ஊடக அமைப்புகளின் பிரதிநிதிகளுடன் நேற்று முன்தினம் கலந்துரையாடல் ஒன்று நடைபெற்றது. உத்தியோகபூர்வ அறிவிப்புக்கு முன்னர் சமூக ஊடகத்தளங்கள் வழியாக முடிவுகள் மக்களுக்குக் கசியவிடாமல் தடுப்பதற்காக நடவடிக்கை எடுப்பதாகத் தேர்தல் ஆணைக்குழு இதன் போது தெரிவித்துள்ளது.

இறுதி அறிவிப்பு வழங்கப்படும் வரையில் எண்ணும் நிலையத்தில் உள்ள வேட்பாளரின் முகவர்கள் மற்றும் சம்பந்தப்பட்ட ஏனையவர்கள் முடிவுகள் தொடர்பான தகவல்களைப் பகிர்வதைத் தவிர்க்க அறிவுறுத்தப்படுவார்கள் என தன்னை வெளிப்படுத்த விரும்பாத தேர்தல் ஆணைய அதிகாரி ஒருவர் தெரிவித்தார்.

நவம்பர் 16 ஆம் தேதி வாக்குப் பூதி 4.00 மணிக்கு நிறைவடைந்த பின்னர் வாக்கு எண்ணிக்கை தொடங்கும். தேர்தல் ஆணையம் அதே நாளில் இரவில் முடிவுகளை வெளியிடத் தொடங்கும். (ஐ)

கடற்படையின்...

(முதலாம் பக்கத் தொடர்ச்சி)
படை அதிகாரிகள் உடந்தையாக இருந்தமை கண்டுபிடிக்கப்பட்டுள்ளதாக ஜஸ்மின் சுகாவைத் தலைமையாகக் கொண்ட சர்வதேச உண்மை மற்றும் நீதிக்கான செயற்திட்டம் தெரிவித்துள்ளது.

இதனால் சர்வதேச நாடுகள் இலங்கையுடனான கடற்படை கூட்டுறவை மீள்பார்வை செய்ய வேண்டும் எனவும் அந்த அமைப்பு அழைப்பு விடுத்துள்ளது.

எனினும் சர்வதேச அமைப்புக்களிடம் சாட்சிகள் காணப்படுவதாக அறிக்கைகள் மூலம் மாத்திரமே தெரிவிக்கப்பட்டு வருவதாக கடற்படை ஊடகப் பேச்சாளர் லெப்டினன்ட் கமாண்டர் இசுறு சூரியபண்டார பி.பி.சியிடம் கூறினார்.

அவ்வாறு அறிக்கைகள் காணப்படும் பட்சத்தில் அதனை இலங்கை நீதிமன்றத்தில் தாக்கல் செய்ய நடவடிக்கை எடுக்குமாறும் அவர் சர்வதேச அமைப்புக்களிடம் கோரிக்கை விடுக்கின்றார்.

திருகோணமலையில் கடற்படைப் புலனாய்வின் கட்டளைப் பீடத்திற்குப் பொறுப்பாக இருந்த அல்லது அங்கிருந்த பல மூத்த கடற்படை அதிகாரிகள் கூட விசாரணை செய்யப்படவில்லை, குற்றஞ்சாட்டப்பட்ட குற்றவாளிகளுக்கு பாதுகாப்பும் பதவி உயர்வும் வழங்கப்பட்டிருக்கின்றது. அத்துடன் பாதிக்கப்பட்டு உயிர் வாழ்பவர்கள் ஒருபோதும் விசாரணை செய்யப்படவில்லை, என சர்வதேச உண்மை மற்றும் நீதிக்கான செயற்திட்டத்தின் நிறைவேற்றுப்பணிப்பாளர் ஜஸ்மின் சுகக்கா தெரிவித்துள்ளார்.

திருகோணமலையில் இருந்ததாக கூறப்படும் சித்ரவதை முகாம் தொடர்பாக நீதிமன்ற விசாரணைகள் இடம்பெற்று வருவதாக இலங்கை கடற்படை தெரிவிக்கின்றது.

கடற்படைப் புலனாய்வுக்குள் முன்னாள் கடற்படைத் தளபதியால் தனிப்பட்ட ரீதியில் உருவாக்கப்பட்ட ஒரு கறுப்பு நடவடிக்கைப் பிரிவு என்ற விசேட புலனாய்வுப் பிரிவின் நடவடிக்கைகள் பற்றி மூத்த அதிகாரிகளுக்கு தெரிந்திருக்க வேண்டும். மற்றைய விடயங்களுக்கு மத்தியில், விசேட விசாரணைப் பிரிவின் உறுப்பினர்கள் நாட்டின் மிகவும் பாதுகாப்பான கடற்படைத்தளத்தில் ஒரு நிலக்கீழ் சித்திரவதை முகாமை இயக்கியிருப்பதாகவும் அங்கு பல சிறைக் கைதிகளை பல ஆண்டுகளாக தடுத்து வைத்திருந்ததாகவும் குற்றஞ்சாட்டப்படுகின்றனர்.

கடற்படைக் கட்டளை அமைப்பின் உடந்தை இல்லாமல் தடுத்து வைக்கப்பட்டிருந்தவர்கள் அந்த இடத்திற்கு உள்ளேயும் வெளியேயும் கொண்டு வரப்படுவதும், பலர் விசாரிக்கப்படுவதும், உணவு வழங்கப்படுவதும் காவல் காக்கப்படுவதும் சாத்தியமற்றது என சர்வதேச உண்மை மற்றும் நீதிக்கான செயற்திட்டம் தெரிவித்துள்ளது.

சிறைப்பிடிக்கப்பட்டவர்களை அடைத்து வைக்கவும் விசாரிக்கவும் ஆயுதங்கள் வைக்க பயன்படும் நிலக்கீழ் அறைகள் பயன்படுத்தப்பட்டதாக முன்னாள் கடற்படை அதிகாரி ஒருவர் தங்களிடம் தெரிவித்தார் என சர்வதேச உண்மை மற்றும் நீதிக்கான செயற்திட்டம் தெரிவிக்கிறது.

அங்கு நடந்து கொண்டிருந்தவற்கு முற்றிலும் தாங்கள் பாரா முகமாக இருக்க வேண்டும் என எல்லோருக்கும் தெரிந்திருந்தது என நாங்கள் பேசிய முன்னாள் கடற்படை அதிகாரிகள் தெரிவிக்கின்றார்கள். கடற்படையின் முழுக் கட்டளை அமைப்பும் இந்தவன் முறைகளில் உடந்தையாக இருந்தது போல் தெரிவதுடன் மோசமாக களங்கப்பட்டு உள்ளது, என ஜஸ்மின் சுகக்கா தெரிவித்

துள்ளார்.

பொலிஸ் விசாரணைக்கு முற்று முழுதாக ஒத்துழைப்பு வழங்கி இந்த வழக்கில் தொடர்புபட்ட சந்தேக நபர்களுக்கு வெகுமானம் அளிப்பதை நிறுத்தும் வரை இலங்கை கடற்படையினருக்கு தடைவிதிக்கப்பட வேண்டிய நேரம் இதுவாகும். சர்வதேச பங்குதாரர்களுக்கு இப்போது அறிவித்தல் கொடுக்கப்பட்டுள்ளது. அத்துடன் அவர்கள் இனிமேலும் இலங்கை கடற்படையினரின் குற்றங்களுக்கு பாரா முகமாக இருக்க முடியாது, என சர்வதேச உண்மை மற்றும் நீதிக்கான செயற்திட்டம் தெரிவித்துள்ளது.

ஒரு சந்தர்ப்பத்தில் பொலிஸ் சர்வதேச பிடியாணை விடுத்த வேளையில் இலங்கையின் மூத்த அதிகாரி ஒருவர் முக்கிய சந்தேக நபர் ஒருவரை கடற்படைத் தலைமையகத்தில் மறைத்து வைத்தார் எனக் குற்றஞ்சாட்டப்பட்டது. அதன் பின்னர் ஒரு சாட்சியாளரைக் கடத்திச் செல்வதற்கும் முயற்சி செய்தார். சிறையில் கடற்படை அதிகாரிகள் பிரதான பொலிஸ் விசாரணை அதிகாரியிற்கு உயிர் அச்சுறுத்தல் விடுத்து வருகின்றனர். சந்தேக நபர்களில் ஒருவரைத் தவிர அனைவரும் பிணையில் விடுவிக்கப்பட்டுள்ளார். அதே வேளையில் பல குற்றச்சாட்டுக்கள் நியூவையில் இருப்பினும் பலருக்கு பதவி உயர்வு வழங்கப்பட்டுள்ளது. என அந்த அமைப்பு தெரிவித்துள்ளது.

இலங்கை குற்றப் புலனாய்வுத்துறை, இரகசியப் பொலிஸார், ஜனாதிபதி ஆணைக்குழு ஆகிய நிறுவனங்களிடம் சாட்சியங்களை வழங்கினால், சுயாதீனமான முறையில் விசாரணைகளை நடத்த முடியும் என கடற்படை ஊடகப் பேச்சாளர் லெப்டினன்ட் கமாண்டர் இசுறு சூரியபண்டார இதற்கு பதிலளிக்கும் வகையில் குறிப்பிட்டார்.

சர்வதேச உண்மை மற்றும் நீதிக்கான செயற்திட்டம் ஜூலை 2015 இல் திருகோணமலை நிலக்கீழ் முகாம் பற்றிய புவி நிலையியல் ஆள் கூற்றினை வெளியிட்டதுடன் அந்த ஆண்டின் பிற்பகுதியில் ஐ.நாவிற்கு சென்று நிலக்கீழ் சிறைகள் இருந்ததையும் உறுதிப்படுத்தியதாக அது வெளியிட்ட அறிக்கையில் குறிப்பிடப்பட்டுள்ளது.

இலங்கையில் நல்லிணக்கத்தை ஏற்படுத்த முயற்சிக்கும் சந்தர்ப்பத்தில், சர்வதேச அமைப்புக்களின் இவ்வாறான செயற்பாடுகளினால் அந்த நடவடிக்கைக்கு பாதிப்பு ஏற்படுவதாகவும் இசுறு சூரியபண்டார குறிப்பிட்டார்.

தமிழ் மக்கள் தொடர்பில் உண்மையான அக்கறை காணப்படும் பட்சத்தில் குற்றச்சாட்டுக்களை முன்வைப்போர் இலங்கைக்கு வருகை தந்து அவர்களின் நலன் குறித்து ஆராயுமாறும் அவர் கூறினார். (ஐ)

நாடாளுமன்ற...

(முதலாம் பக்கத் தொடர்ச்சி)
புகைப்படங்கள் அதில் வெளியிடப்பட்டிருந்தன எனத் தெரிவிக்கப்படுகிறது.

எனினும், நேற்றுக்காலையில் நாடாளுமன்றத்தின் ரூவிட்டர் கணக்கு மீட்டெடுக்கப்பட்டு மீள ஒழுங்கமைக்கப்பட்டது.

சைபர் தாக்குதலுக்கு யார் அல்லது என்ன காரணம் என்பது குறித்து இதுவரை எந்தத் தகவலும் வெளியிடப்படவில்லை.

இது குறித்து விசாரிக்கப்பட்டு வருவதாக நாடாளுமன்ற ஊடக இயக்குநர் தெரிவித்தார். ரூவிட்டர் கணக்கில் வெளியிடப்பட்ட இடுகைகளை அகற்ற நடவடிக்கை எடுத்துள்ளதாகவும், எந்த வகையிலும் ரூவிட்டர் கணக்கைச் செயலிழக்கச் செய்யவில்லை என்றும் வர்ச்சுறினார்

கொழும்பில் 11...

(முதலாம் பக்கத் தொடர்ச்சி)
இந்தக் கூற்றை அதிகாரிகளுக்கு எதிராக விசாரணைகள் நடத்தப்பட்டு அவர்கள் விளக்கமறியலிலும் வைக்கப்பட்டிருந்தனர். குற்றச்சாட்டுக்களை எதிர்நோக்கிய இந்த அதிகாரிகள் தொடர்ந்தும் கடற்படையில் கடமையாற்றி வந்ததுடன் எவரும் பணி இடைநீக்கம் செய்யப்படவில்லை. இவர்களில் சில அதிகாரிகளுக்குக் கடற்படையில் பதவி உயர்வுகளும் வழங்கப்பட்டன.

இந்தக்கூற்றில் சம்பவத்துடன் தொடர்புடையவர்கள் எனக் குற்றம் சுமத்தப்படும் சில கடற்படை அதிகாரிகள் திருகோணமலைப் பிரதேசத்தில் கோட்டாபய ராஜபக்ஷவுக்கு ஆதரவாக தேர்தல் பிரசாரங்களில் ஈடுபட்டுள்ளனர் எனக் கூறப்படுகிறது.

இளைஞர்கள் கடத்தப்பட்ட சம்பவம் தொடர்பாக 15 கடற்படையினர்களுக்கு செய்யப்பட்ட மையுடன் அவர்களில் 10 ஆவது சந்தேக நபர் மட்டுமே தற்போது விளக்கமறியலில் வைக்கப்பட்டுள்ளார். ஏனையோர் பிணையில் விடுதலை செய்யப்பட்டுள்ளமையுடன் கடற்படையிலும் கடமையாற்றி வருகின்றனர். (ஐ)

பிரசாரத்தை...

(முதலாம் பக்கத் தொடர்ச்சி)
களில் பொதுமக்கள் பங்கேற்பு இல்லாதமையினால் அவர் இந்த முடிவை எடுத்துள்ளார் எனக் கூறப்படுகின்றது.

எதிர்வரும் காலங்களில் எவ்வாறு தேர்தல் பிரசாரம் மேற்கொள்ளலாம் என்பது தொடர்பாக கலந்துரையாடல்களில் அவர் ஈடுபட்டு வருகிறார் என்றும் தெரிவிக்கப்படுகின்றது. (ஐ)

தேசிய...

(முதலாம் பக்கத் தொடர்ச்சி)
கான உதைபந்தாட்ட இறுதிப் போட்டியில் தென் மாகாணத்தை 4 க்கு 0 என்ற கோல்கள் அடிப்படையில் வெற்றிகொண்ட வட மாகாணம் தங்கப் பதக்கத்தை சவீகரித்தது.

இந்த வெற்றியில் முன்னாள் தேசிய வீரரும், மீண்டும் தேசிய அணியில் இடம்பிடிப்பதற்கு கடும் பிரயத்தனம் எடுத்து வருபவருமான அணித் தலைவர் ஜெபமாலைநாயகம் ஞானரூபன் போட்ட 'ஹட்-டரிக்' கோல்கள் பெரும் பங்காற்றின.

வட மாகாண அணி போட்டியின் ஆரம்பத்தில் சற்றுத் தடுமாற்றத்துடன் காணப்பட்டது. ஆனால் 25 நிமிடங்களின் பின்னர் சிறந்த வியூகங்களை அமைத்து விளையாடிய வடக்கு மாகாண அணி சார்பாக போட்டியின் 34 ஆவது நிமிடத்தில் ஞானரூபன் அலாதிபான கோல் ஒன்றைப் போட்டார்.

போட்டியின் முதலாவது பகுதியில் தென் மாகாணத்துக்கு பத்து கோணர்கள் கிடைத்தபோதிலும் அவற்றில் ஒன்றைக் கூட அவ்வணி முறையாகப் பயன்படுத்தத் தவறியது.

இடைவேளையின் போது ஒரு கோல் முன்னிலையில் இருந்த வட மாகாண அணி இடைவேளையின் பின்னர் மேலும் 3 கோல்களைப் போட்டு இலகுவாக வெற்றி பெற்றது. அத்துடன் மேலும் பல கோல்போடும் வாய்ப்புகளைத் தவறவிட்டது.

போட்டியின் 67 ஆவது நிமிடத்தில் எம். நிதர்சன் கோல் போட வட மாகாணம் 2 க்கு 0 என முன்னிலை வகித்தது.

தொடர்ந்து 3 நிமிட இடைவெளியில் ஞானரூபன் (83 ஆவது நிமிடம், 85 ஆவது நிமிடம்) மேலும் இரண்டு கோல்களைப் போட்டு வட மாகாண அணியின் வெற்றியை உறுதி செய்தார்.

இந்நிலையில் இப்போட்டியில் அதி சிறந்த வீரராக எவ்வித கேள்விக்கும் இடமின்றி வட மாகாண அணியின் ஞானரூபன் தெரிவானார்.

நமது பார்வை

உண்மை - நேர்மை - பக்கம் சாராமை

ஆசிரியர்: 30, கல்லூரி வீதி, யாழ்ப்பாணம்
தொலைபேசி - 021 222 3000,
மின்னஞ்சல் - kalaikkathirnews@gmail.com
இணையம் - https://kalaikkathir.online

கோட்டாபயவின் நிலைப்பாடு

இலங்கையின் தேசிய இனப்பிரச்சினையைத் தீர்க்காமல் சமாளிப்பதற்கான வழிவகையாக தென்னிலங்கைச் சிங்களம் கையாளும் முக்கிய வழிமுறை காலத்தை இழுத்தடித்தலாகும்.

ஒவ்வொரு தடவையும் ஆட்சிக்கு வந்த அரசுகள் ஏதோ ஒரு சாக்குப் போக்குச் சொல்லி காலத்தை இழுத்தடித்து விட்டு, தீர்வு தராமல் தப்பிச் செல்வதே காலாதிகால நிகழ்வாக இருந்து வருகின்றது.

வட்டமேசை மாநாடு, அனைத்துக் கட்சி கூட்டம், தெரிவுக் குழுக் கலந்துரையாடல் என்று ஒவ்வொரு ஆட்சி மாற்றத்தின் பின்னரும் புதிது புதிதாக ஒரு தந்திரோபாயம் கட்டிவிட்டு விடப்படும்.

மூன்று, நான்கு வருடங்கள் இந்தப் புதிய தந்திரோபாய எத்தனங்களில் கழிய அந்த ஆட்சிப் பீடத்தின் ஆட்சிக் காலமும் முடிவுக்கு வரச் சரியாக இருக்கும்.

இனி பொதுத் தேர்தலின் பின்னர் வரும் புதிய அரசின் காலத்தில் அது குறித்துப் பார்த்துக் கொள்ளலாம் என்பார்கள்.

அதன்படி புதிய அரசின் காலத்தில் புதிய முயற்சி ஒன்று ஆரம்பமாகும். ஆரவார ஏற்பாடுகளுடன் விடயங்கள் நடக்கும். ஆட்சிக் காலத்தின் கடைசி வருடம் வரை அந்த இழி பறியுடன் விவகாரம் நகர்ந்து நின்று விடும்.

மீண்டும், புதிய அரசு, புதிய ஆட்சி, புதிய முயற்சி என்று முடிவுகாணா முயற்சிகளின் கதை தொடர் கதையாக நீளும்.

2015இல் ஆட்சிக்கு வந்த நல்லாட்சி அரசின் காலத்தில் தேசிய இனப்பிரச்சினைத் தீர்வுக்கான விடயங்களையும் உள்ளடக்கிய புதிய அரசமைப்பை உருவாக்கும் எத்தனமாக முழு நாடாளுமன்றமே அரசமைப்பு உருவாக்கப் பேரவையாக மாறியது. அது தொடர்பான தீர்மானத்துக்கு முழு நாடாளுமன்றமே ஏகமனதாக - எதிர்ப்பின்றி - ஒப்புதலும் வழங்கியது.

அதன் கீழ் புதிய அரசமைப்புக்கான வழிகாட்டல் குழு அமைக்கப்பட்டது. அது 90 தடவைகளுக்கு மேல் கூடி 'மலையகக் கெல்லி எலியைப் பிடித்த மாதிரி' - புதிய அரசமைப்பு நகலுக்கான யோசனைத்திட்டத்துடன் வந்தது.

ஆனால் அத்துடன் விடயம் - முயற்சி - அடங்கிப் போயிற்று. இப்போது விவகாரம் கிணற்றில் போட்ட கல்லாகி நிரந்தர சமாதானம் அடைந்து விட்டது.

இனி நாடாளுமன்றத் தேர்தல் நடந்து புதிய அரசு வந்த பின்னர்தான் மீண்டும் சமரசத்துக்கான முயற்சிக்கு வாய்ப்புண்டு என்ற நிலைமை.

தேசிய இனப்பிரச்சினைக்குத் தீர்வு காண்பதற்கு ஏதேனும் காத்திரமான வழிவகைகள், நடவடிக்கைகள் எடுக்கின்றமை குறித்து பொதுஜன பெரமுனவின் ஜனாதிபதி வேட்பாளர் கோட்டாபய ராஜபக்ஷவின் தேர்தல் விஞ்ஞாபனத்தில் ஏதும் இல்லை. ஆனால் புதிய அரசமைப்பு உருவாக்கப்படும் என அவர் கோடி காட்டியிருக்கின்றார்.

"..... மக்களின் அபிலாஷைகளின் அடிப்படையிலான புதிய அரசமைப்பு உருவாக்கப்படும். அத்தகைய அரசமைப்பை அறிமுகப்படுத்துவதற்கான நடவடிக்கையை நாம் எடுப்போம். எமது மக்களினதும், பல்வேறு அரசியல் கட்சிகளினதும், எமது மக்கள் அமைப்புகளினதும் யோசனைகள் பெறப்பட்டு, புதிய அரசமைப்பை உருவாக்குவதற்காக நாடாளுமன்றத்தில் அனைத்துக் கட்சிகளையும் பிரதிநிதித்துவப்படுத்துகின்ற தெரிவுக்குழு ஒன்றை அமைப்பதற்கு நடவடிக்கை எடுக்கப்படும்." - என்று கோட்டாபயவின் தேர்தல் விஞ்ஞாபனத்தில் கூறப்பட்டுள்ளது.

ஆக, கோட்டாபய ஜனாதிபதியானால் அவரது அரசில் புதிய அரசமைப்பை உருவாக்குவதற்கான முயற்சி மீண்டும் 'அ' விலிருந்து - தெரிவுக்குழு அமைப்பதிலிருந்து - பிள்ளையார் சுழி போட்டு ஆரம்பமாகப் போகின்றது.

அத்தகைய தெரிவுக்குழு மூலம் உருவாக்கப்படும் புதிய அரசமைப்பில் " ஒற்றையாட்சி, வெளத்த மத்துக்கான முதலிடம், மத சுதந்திரம் உட்பட அடிப்படை மனித உரிமைகள் என்பன அரசமைப்பின் முக்கிய இலட்சணங்களாக இருக்கும்" - என்றும் கோட்டாபய தமது விஞ்ஞாபனத்தில் கூறியிருக்கின்றார்.

அதாவது, வரும் ஜனாதிபதித் தேர்தலில் கோட்டாபய வென்று நாட்டின் ஜனாதிபதியானால், அவருடன் தமிழர்கள் சமரசம் செய்வதற்கு எதுவுமே இருக்கப் போவதில்லை என்பது இக்கூற்றின் மூலம் தெளிவாகியுள்ளது.

ஒட்டுமொத்தத்தில் பார்த்தால் வடக்கு, கிழக்கு தமிழர் தரப்பை திருப்தி செய்யும் எதனையும் தரக் கூடிய நிலையில் கோட்டா தரப்பு இல்லை. அவர் தீர்வு எதனையும் தமிழர்களுக்குத் தரப்போவதே இல்லை என்பதே இதன் மூலம் தெளிவாகியுள்ளது.

கோட்டாவின் இந்த நிலைப்பாடு எதிர்வரும் 16 ஆம் திகதி நடைபெறவுள்ள ஜனாதிபதித் தேர்தலில் தமிழ் மக்கள் அவருக்கு வாக்களிப்பதற்கு எந்தவித முகாந்திரமும் கிடையாது என்பதையே எமக்குச் சுட்டி நிற்கின்றன.

அரசியல் தளத்தை இல்லாமல் செய்வதே இனவாத மொட்டுக் கட்சியின் நோக்கம்

ரிஷாத் பதியூதின் எச்சரிக்கை



கொழும்பு, ஒக். 27

முஸ்லிம் வாக்குகளைச் சிதைப்பதன் மூலம் முஸ்லிம் அரசியல் தளத்தை இல்லாமல் செய்வதே இனவாத மொட்டுக் கட்சியின் நோக்கம் என அகில இலங்கை மக்கள் காங்கிரஸின் தலைவரும், அமைச்சருமான ரிஷாத் பதியூதின் தெரிவித்தார்.

அகில இலங்கை மக்கள் காங்கிரஸின் கல்குடா தொகுதி இளைஞர் அமைப்பினர் வருடாந்தம் நடத்தும் உதைபந்தாட்ட சுற்றுப் போட்டியின் இறுதிநாள் நிகழ்வு கடந்த வெள்ளிக்கிழமை இரவு ஓட்டமாவடி அமீர் அலி விளையாட்டு மைதானத்தில் இடம்பெற்றது. இந்த நிகழ்வில் கலந்து கொண்டு உரையாற்றும் போதே அவர் மேற்கண்டவாறு கூறினார்.

அவர் மேலும் தெரிவிக்கையில் - இனவாதக் கட்சியான மொட்டுக் கட்சி ஆட்சி அமைத்தால் சிறுபான்மை மக்களை அடக்கி ஒடுக்குவது மாத்திரமின்றி அவர்களுக்காகக் குரல் கொடுக்கும் அரசியல் தலைமைகளை சிறையில் அடைப்பதற்கும் தயங்கமாட்டார்கள்.

தென்பகுதியில் தேர்தல் பிரசார மேடைகளில் அகில இலங்கை மக்கள் காங்கிரஸின் தலைமையைச் சொல்லி வாக்கு கேட்கும் அளவுக்கு இனவாதிகள், மதவாதிகள் கூட்டமாக இருந்து கோட்டாபயவை வெற்றி பெறச் செய்வதற்கான கேவலமான நிலைக்குத் தள்ளப்பட்டுள்ளனர்.

எமது முஸ்லிம் சமூகத்தினை வாழ வைப்பதற்கான தலைமைத்துவம் எங்கே உள்ளது

என்பதைத் தேடவேண்டும். பல்லாயிரக் கணக்கான வரலாறுகளைக் கொண்ட எமது இருப்பை, பாதுகாப்பை, எதிர்காலத்தைச் சீரழிப்பதற்காக சதி நடைபெற்றுக் கொண்டிருக்கின்றது.

ஜனாதிபதித் தேர்தலில் கருத்து வேறுபாடுகளுக்கு அப்பால் ஒன்றுபட வேண்டிய தேவைப்பாடு இருக்கின்றது. தேர்தலில் சிறுபான்மைச் சமூகம் ஒன்றுபடவில்லை என்று சொன்னால் நாளை அடிமைச் சமூகமாக எங்களது வரலாறு எழுதப்பட்டு விடும். எங்கள் மீது அடிமைச் சங்கிலி இடப்படும். எங்களது குரல் நசுக்கப்படும். சிறுபான்மைச் சமூகத்திற்காக பேசுவதற்கு இருக்கின்றவர்கள் கைது செய்யப்பட்டு அடைக்கப்படுகின்ற நிலைமை இடம்பெறும்.

வைத்தியர் சாபி செய்யாத குற்றத்திற்காக பழி சுமத்திய வரலாறு இருக்கின்றது. வைத்தியர் சாபி குற்றவாளி இல்லை என்று நிரூபிக்கப்படாமல் இருந்திருந்தால் முஸ்லிம் வைத்தியர்கள் தங்கள் பணியை செய்ய முடியாத நிலை ஏற்பட்டு இருக்கும்.

வைத்தியர் சாபியை கைது செய்வது, தண்டனை வழங்கு என்று நீதிமன்றம் முன்னால் கோட்டாபயவுக்கு வால் பிடிக்கின்ற ரத்தன தேரர், விமல் வீரவன்ஸ ஆகியோர் ஆர்ப்பாட்டம் செய்தனர். இந்த இனவாதிகளை மஹிந்த, கோட்டாபய ஏன் தடுத்திருக்கவில்லை.

பொய்யைச் சொல்லி வைத்தியரைச் சிறையில் அடைந்து ஒட்டுமொத்த முஸ்லிம் வைத்தியர்களையும் அவமானப்படுத்தி ஒட்டுமொத்த முஸ்லிம் சமூகத்தை அடக்கி ஒடுக்கின்ற சதியை செய்ய முற்பட்டனர்.

முஸ்லிம் தலைமைத்துவத்தை அடக்கி, ஒடுக்கி, அடிமைப்படுத்தி, புதவிகளைப் பறித்துச் சிறையில் அடைத்தால் முஸ்லிம் தலைமைத்துவத்தை இந்த நாட்டில் இல்லாமல் செய்யலாம் என்று பார்த்தார்கள். இவ்வாறு செய்த கூட்டம் தற்போது பள்ளிவாசல்களுக்கு வருகின்றது. தற்போது சிலர் கோட்டாபயவை வெல்ல வைப்பதற்காக நேரடியாக கேட்பதற்கு முதுகெலும்பு இல்லாதவர்கள் வேறு சின்னத்தில் வந்து ஜனாதிபதியைத் தீர்மானிக்கும் ஜனாதிபதி என்று சொல்கின்றார்கள்.

ஜனாதிபதி தேர்தலில் மக்களை ஏமாற்றுவதற்காக பலர் வந்துள்ளனர். பலவகையான சதிகள் நடைபெற்றுக் கொண்டிருக்கின்றன. - என்றார். (ஐ)

படையினர் பொதுமக்களை குறிவைத்தமைக்கு ஆதாரம் இல்லை

அமைச்சர் ராஜித கூறுகின்றார்

கொழும்பு, ஒக். 27

போரின்போது இலங்கைப் படையினர் வேண்டுமென்றே பொதுமக்களைக் கொன்றனர் என்பதற்கான எந்த ஆதாரமும் இல்லை என்று அமைச்சர் ராஜித சேனாரத்ன தெரிவித்துள்ளார்.

கொழும்பில் நேற்று முன்தினம் நடத்திய செய்தியாளர் சந்திப்பில் கருத்து வெளியிட்ட அவர்,

போரின்போது இராணுவம் பொதுமக்களைக் குறிவைத்து தாக்கியதாகக் குற்றம்சாட்டிய, தருஸ்மன் குழு அறிகையை இலங்கை அரசு நிராகரித்துள்ளது. படையினர் வேண்டுமென்றே பொதுமக்களைக் கொன்றதை நிரூபிக்க, அரசிடம் ஆதாரங்கள் இல்லை.

மோதல்களுக்கிடையில் அகப்பட்டுப் பொதுமக்கள் கொல்லப்பட்டமையை, பொதுமக்கள் நேரடியாக இலக்கு வைக்கப்பட்டனர் என்று கூறுவதற்கு



எந்த ஆதாரமும் இல்லை - என்றார். (ஐ)

நாளை

28.10.2019

திங்கட்கிழமை

நட்சத்திரம்: சுவாதி பி.இ 3.18 வரை

திதி: அமாவாசை மு.ப 10.09 வரை

இராகுகாலம்: 7.33 - 9.03

சூர நேரம்: 12.03 - 1.33

கந்தலஷ்டி விருதாரம்

முல்லை ஐயனார் குடியிருப்பில் குடிதண்ணீர்த் திட்டம் ஆரம்பம்



முல்லைத்தீவு, ஒக். 27

முல்லைத்தீவு கரைதுறைப்பற்றுப் பிரதேச செயலக பிரிவுக்குட்பட்ட ஐயனார் குடியிருப்பு பகுதியில் சுக வாழ்வுக்கு சுக்தமான நீர் எனும் தொனிப்பொருளில் நேற்றுக் காலை சுத்தி கரிக்கப்பட்ட குடிதண்ணீர் வழங்கும் திட்டம் ஒன்று மக்களிடம் கையளிக்கப்பட்டது.

நேற்றுக் காலை இடம்பெற்ற இந்த நிகழ்வில் முல்லைத்தீவு மாவட்ட மேலதிக அரசு அதிபர் மருதலிங்கம் பிரதீபன் பிரதம விருந்தினராக கலந்துகொண்டதோடு கொய்க்கா நிறுவன இலங்கைக்கான வதிவிட பிரதிநிதி திருமதி கங் மற்றும் லாம் லங்கா நிறுவனத்தின் பிரதிநிதி உள்ளிட்ட பலர் கலந்துகொண்டு இந்தத் திட்டத்தினை மக்களிடம் கையளித்தனர்

இந்த நிகழ்வில் கிராம மக்கள் உள்ளிட்ட பலர் கலந்து கொண்டனர். (ஐ)

கோட்டாவைக் கொல்லவேண்டும் என பெளசி ஒருபோதுமே கூறவில்லையாம்!


கொழும்பு, ஒக். 27

ஸ்ரீலங்கா பொதுஜன பெரமுனவின் ஜனாதிபதி வேட்பாளர் கோட்டாபய ராஜபக்ஷவைக் கொல்லவேண்டும் என்று தான் கூறவில்லை என நாடாளுமன்ற உறுப்பினர் ஏ.எச்.எம்.பெளசி தெரிவித்துள்ளார்.

வடகொழும்பைப் பிரதிநிதித்துவப்படுத்தும் வகையில் தொட்டலங்க பிரதேசத்தில் புதிய ஜனநாயக முன்னணியின் அலுவலகத்தைத் திறந்து வைத்துப் பேசியபோதே அவர் இவ்வாறு குறிப்பிட்டார்.

அவர் மேலும் தெரிவிக்கையில் - கோட்டாபயவைத் தோற்கடிக்கவேண்டும் என்ற எனது உரையை திரிபுபடுத்தி, மக்களைத் தவறாக வழிநடத்தும் விதமாக 'கோட்டாபயவைக் கொல்லவேண்டும்' என்று கூறியதாகச் செய்தி வெளியிடப்பட்டிருக்கிறது.

இவ்வாறு செய்தி வெளியிட்ட சிங்கள தொலைக்காட்சி உட்கத்தின் மீது சட்டநடவடிக்கை எடுக்கவிருக்கின்றேன். நான் அரசியல் பய



ணத்தை ஆரம்பித்து 59 வருடங்கள் நிறைவடைந்திருக்கின்றன. இதுவரை கால அரசியல் வாழ்வில் நான் யார் மீதும் மோசமான அவதூறுகளைக் கூறியதில்லை. அதேபோன்று தேவையற்ற சேறு பூசும் கருத்துக்களை முன் வைத்ததும் இல்லை.

கோட்டாபய எனக்கு மிகவும் நெருக்கமானவர். அவருடைய குடும்பத்துடனும் நான் நெருங்கிப் பழகியிருக்கிறேன் - என்றார். (ஐ)

குற்றச்சாட்டுகளுக்கு உள்ளான இராணுவத்தினருக்கு விடுதலை

தேர்தல் அறிக்கையில் கோட்டா உறுதி

கொழும்பு, ஒக். 27

போரின் போது மீறல்களில் ஈடுபட்டன எனக் குற்றம்சாட்டப்பட்டுள்ள அனைத்துப் படையினரும் புனர்வாழ்வு அளிக்கப்பட்டு விடுதலை செய்யப்படுவார்கள் என்று, பொது



ஜன பெரமுனவின் ஜனாதிபதி வேட்பாளர் கோட்டாபய ராஜபக்ஷ உறுதியளித்துள்ளார்.

நேற்று முன் தினம் வெளியிட்ட தேர்தல் அறிக்கையில் லேயே அவர் இந்த வாக்குறுதியைக் கொடுத்துள்ளார். அவர் அதில் தெரிவிக்கையில் -

ஆயுதங்களுடன் சரணடைந்த 13,784 விடுதலைப் புலிகள் இயக்க உறுப்பினர்களை மன்னிக்கவும், புனர்வாழ்வு அளித்து, விடுவிக்கவும் நாங்கள் நடவடிக்கை எடுத்தபோதிலும், போர்க்காலத்துடன்தொடர்புட்பட்ட பல்வேறு குற்றச்சாட்டுகளை எதிர்கொண்ட படையினர் தொடர்பாக இதுபோன்ற நட

வடிக்கைகள் எடுக்கப்படவில்லை - என்றார்.

எனினும், புனர்வாழ்வு என்பதன் அர்த்தம் என்ன என்று, தேர்தல் அறிக்கையில் தெளிவாகக் கூறப்படவில்லை. கோட்டாபய தரப்பினரும் அதற்கு மேலதிக விளக்கம் கொடுக்கவில்லை.

இலங்கைப் படையினர் மட்டுமல்லாமல், போர்தொடர்பான பல்வேறு குற்றச்சாட்டுகளை எதிர்கொள்ளும், புலிகளின் உறுப்பினர்களும் சமூகத்தில் முறையாக மறுவாழ்வு அளிக்கப்பட்டு மீள் ஒருங்கிணைக்க நடவடிக்கை எடுக்கப்படும் என்றும் தேர்தல் அறிக்கையில் கூறப்பட்டுள்ளது. (ஐ)

கோட்டாபயவின் தேர்தல் அறிக்கை வெளியீட்டு நிகழ்வில் சீனத் தூதுவர்

மருத்துவ அதிகாரிகள் சங்கத் தலைவரும் பங்கேற்பு

கொழும்பு, ஒக். 27

பொதுஜன பெரமுனவின் ஜனாதிபதி வேட்பாளர் கோட்டாபய ராஜபக்ஷவின் தேர்தல் அறிக்கை வெளியிடும் நிகழ்வில் சீனத் தூதுவர் செங் ஷியுவானும் கலந்து கொண்டுள்ளார்.

கொழும்புதாமரைத்தடாகம் அரங்கில் நேற்று முன்தினம் காலை நடந்த நிகழ்வில், கோட்டாபய ராஜபக்ஷவின் தேர்தல் அறிக்கை வெளியிட்டு வைக்கப்பட்டது.

இந்த நிகழ்வில், பொதுஜன பெரமுன மற்றும் அதன் பங்காளிக் கட்சிகளின் தலைவர்கள், கோட்டாபய ராஜபக்ஷவை ஆதரிக்கும் கட்சிகளின் தலைவர்கள், மதத் தலைவர்கள், துறைசார் வல்லுநர்கள், பங்கேற்றிருந்தனர்.

சீனத் தூதுவர் செங் ஷியுவான் மற்

றும் சீன இராஜதந்திரிகளும் இந்த நிகழ்வில் கலந்து கொண்டனர்.

சீனத் தூதுவருக்கு வெளிநாட்டு இராஜதந்திரிகள் மற்றும் பிரமுகர்கள் வரிசையில் முதல் ஆசனம் வழங்கப்பட்டிருந்தது.

சில ஐரோப்பிய நாடுகளின் இராஜதந்திரிகள் சிலரும் இந்த நிகழ்வில் பங்கேற்றிருந்தனர்.

அதேவேளை, இந்த நிகழ்வு மேடையில் அரசு மருத்துவ அதிகாரிகள் சங்கத்தின் தலைவர், மருத்துவ கலாநிதி அனுருத்தபாதெனியவும் கலந்துகொண்டார்.

அரசு பணியாளர்கள் தேர்தல் செயற்பாடுகளில் ஈடுபடுகின்றமை தேர்தல் சட்டங்களுக்கு முரணானது என்ற போதிலும் அவர் இந்த நிகழ்வில் பங்கேற்றமை சர்ச்சைகளை ஏற்படுத்தியுள்ளது.

வெளியகச் சுயநிர்ணய உரிமையை கோரும் உரிமை மக்களுக்கு உள்ளது

கூறுகின்றார் சிவாஜிலிங்கம்

யாழ்ப்பாணம், ஒக். 27 ஒரு நாட்டில் உள்ளகச் சுயநிர்ணய உரிமை மறுக்கப்பட்டால் வெளியகச் சுயநிர்ணய உரிமையைக் கோர மக்களுக்கு உரிமை உள்ளது என்று தமிழ் தேசிய மறுமலர்ச்சி சக்தியின் ஜனாதிபதி வேட்பாளர் எம்.கே.சிவாஜிலிங்கம் தெரிவித்தார்.

யாழ்ப்பாடி விருந்தினர் விடுதியில் நேற்று நடத்திய ஊடக சந்திப்பிலேயே இதனைக் கூறினார்.

அவர் மேலும் தெரிவிக்கையில் -

நாட்டைப் பிளவுபடுத்தவிட மாட்டேன் என முன்னாள் பாதுகாப்புச் செயலாளரும் ஜனாதிபதி வேட்பாளருமான கோட்டாபய

ராஜபக்ஷ தனது தேர்தல் விஞ்ஞாபனத்தில் கூறியுள்ளார். யார் நாட்டை பிளவுபடுத்துகின்றார்கள். ஒரு நாட்டில் உள்ளகச் சுயநிர்ணய உரிமை மறுக்கப்பட்டால் வெளியகச் சுயநிர்ணய உரிமையைக் கோர மக்களுக்கு உரிமை இருக்கின்றது. ஆகவே எதிர்காலத்தில் சர்வதேசத்தின் தலையீடுகள் எவ்வாறு அமையும் என்று கூட தெரியவில்லை.

எனவே இலங்கைக்குள்ளேயே தீர்வைப் பெறுவதற்கு ஜனாதிபதித் தேர்தலில் நிற்கும் யாராக இருந்தாலும் வெற்றி பெற்ற பின்னராவது பிரச்சினைக்குத் தீர்வு காண வேண்டும் - என்றார். (ஐ)





இந்திய மக்களுக்கும் இந்துக்களுக்கும் அமெ. அதிபர் டிரம்ப் தீபாவளி வாழ்த்து

இந்திய மக்கள் தீபாவளி கொண்டாடும் காலம் மிகவும் புனிதமான காலம் என்று அமெரிக்க அதிபர் டிரம்ப் தமது வாழ்த்துச் செய்தியில் குறிப்பிட்டுள்ளார். தமது வெள்ளை மாளிகை ஓவல் அலுவலகத்தில் தீபத்தை ஏற்றி வைத்த அதிபர் டிரம்ப், தீபாவளியை அனைத்து மக்களும் மகிழ்ச்சியுடன் கொண்டாட வாழ்த்துத் தெரிவித்தார். இந்துக்கள், சீக்கியர்கள், ஜெயினர்கள், பௌத்தர்கள் அமெரிக்காவிலும் உலகின் பல நாடுகளிலும் வசிக்கிறார்கள். அவர்களுக்கு தமது வாழ்த்துகளை தெரிவித்துக் கொண்ட டிரம்ப், இருளை ஒளி வெல்ல வேண்டும்

என்றும் தீமையையும் நன்மை வெல்ல வேண்டும் என்றும் அறியாமையை ஞானம் வெல்ல வேண்டும் என்றும் வாழ்த்தினார். இந்தப் புனித காலத்தில் மக்கள் வீடுகளில் தீபத்தை ஏற்றி வைத்து உறவினர்கள், நண்பர்களுடன் மகிழ்ச்சியாகக் கொண்டாட வேண்டும் என்று கூறிய டிரம்ப், அனைத்துத் தரப்பு மக்களின் சமய நம்பிக்கைகளை மதிக்க வேண்டும் என்று குறிப்பிட்டார். பராக் ஒபாமா அதிபரான காலத்தில் இருந்து வெள்ளை மாளிகையில் தீபாவளி கொண்டாடப்படுவது வழக்கமாக உள்ளது.

விஷப்பீட்சை வேண்டாம்! பாக். தரப்புக்கு எச்சரிக்கை

இந்திய இராணுவத் தலைமைத் தளபதி தெரிவிப்பு



இந்தியாவுக்கு எதிரான எந்த விஷப்பீட்சையிலும் இறங்க வேண்டாம் என்று பாகிஸ்தானுக்கு இந்திய இராணுவத் தலைமைத் தளபதி பிபின் ராவத் எச்சரிக்கை விடுத்துள்ளார். எத்தகைய தாக்குதலையும் எதிர்கொள்ள இந்தியப் படைகள் தயார் நிலையில் இருக்கின்றன எனவும் பிபின் ராவத் தெரிவித்துள்ளார். ஆக்கிரமிப்பு காஷ்மீர் இப்போது பாகிஸ்தான் இராணுவத்தின் கட்டுப்பாட்டில் இல்லை என்றும் அது தீவிரவாதிகளின் கட்டுப்பாட்டில் இருப்பதாகவும் அவர் தெரிவித்தார். டெல்லியில் நிகழ்ச்சி ஒன்றில் பேசிய அவர், பாகிஸ்தான் ஆதரவுடன் தீவிரவாதிகள் இந்தியாவில் அமைதியைக் குலைக்க முயற்சித்து வருகின்றனர் எனவும் அவர் தெரிவித்தார். ஜம்மு காஷ்மீர் இந்தியாவின் ஒருங்கிணைந்த பகுதியாகவே இருந்து வந்துள்ளது என்று கூறிய பிபின் ராவத், ஆக்கிரமிப்பு காஷ்மீர் பகுதிகளான கில்ஜித், பால்திஸ்தான் போன்றவற்றில் தீவிரவாதிகளின் கை ஓங்கியிருப்பதாகவும் தெரிவித்தார். இந்தத் தீவிரவாதிகள் காஷ்மீரில் அப்பிள் வியாபாரிகளையும் கடை வைத்து வியாபாரம் செய்பவர்களையும் கொன்று பள்ளி செல்லும் குழந்தைகளையும் மிரட்டி வருகிறார்கள் என்றும் அவர் கண்டனம் தெரிவித்தார்.

ஓட்டோ - லொறி நேருக்கு நேர் மோதல் மதுரையில் அறுவர் உடல் நசுங்கிச் சாவு

உசிலம்பட்டி, ஒக். 27

ஓட்டோ - லொறி மோதிக்கொண்ட விபத்தில் பெண்கள் உள்பட 6 பேர் உடல் நசுங்கிப் பலியானார்கள். சிறுமிகள் உள்பட 8 பேர் படுகாயம் அடைந்தனர். மதுரை மாவட்டம் உசிலம்பட்டி அருகே கோடாங்கி பட்டியில் ஒரு வேர் ஓட்டோ பயணிகளை ஏற்றிக் கொண்டு சென்று கொண்டிருந்தது. அந்த ஓட்டோவில் பெண்கள், சிறுமிகள் உள்பட பதினைந்துக்கும் மேற்பட்டோர் இருந்தனர். காராம்பட்டி ஊருணி கரையில் அந்த வேர் ஓட்டோ சென்ற போது எதிரே வந்த லொறியுடன் நேருக்குநேர் பயங்கரமாக மோதிக்கொண்டது. மோதிய வேகத்தில் வேர் ஓட்டோ நொறுங்கி அந்த ஊருணிக்கு மிக அருகில் தூக்கி வீசிப்பட்டது. இதனால் அந்த ஓட்டோவில் இருந்தவர்கள் இடுபாடுகளுக்குள் நசுங்கி அலறினர். வேர் ஓட்டோவின் சிலங்களில் சிக்கி நசுங்கியதில் சம்பவ இடத்திலேயே 6 பேர் பரிதாபமாக உயிரிழந்தனர். படுகாயங்களுடன் உயிருக்குப் போராடிய ஓட்டோ சாரதி உட்பட 8 பேர் மீட்கப்பட்டனர். அவர்கள் அனைவருக்கும் முதல் உதவி சிகிச்சைக்கு பின்னர், மதுரை பெரிய ஆஸ்பத்திரிக்கு மேல்சிகிச்சைக் காக அம்புலன்ஸ்களில் கொண்டு வரப்பட்டு அனுமதிக்கப்பட்டனர். விபத்து நபந்த பகுதியில் உள்ள ஊருணியில் தற்போது தண்ணீர் நிரம்பி உள்ளது. எனவே விபத்தில் சிக்கிய யாரும் தண்ணீருக்குள் விழுந்தார்களானால் எனச் சந்தேகம் எழுந்ததால் தீயணைப்பு வீரர்கள் ஊருணிக்குள் இறங்கி தேடினார்கள். நீண்ட நேரம் தேடும் பணி நடந்தது. ஆனால் யாரும் தண்ணீருக்குள் இருந்து மீட்கப்படவில்லை.

மராட்டியத்தில் ஆட்சி அமைப்பதில் பாரதீய ஜனதா - சிவசேனா இழுபறி

மும்பை, ஒக். 27


முதலமைச்சர் பதவி யாருக்கு என்பதில் சிக்கல் நீடிப்பதால், மராட்டியத்தில் பாரதீய ஜனதா - சிவசேனா கூட்டணி ஆட்சி அமைப்பதில் இழுபறி நிலை ஏற்பட்டு உள்ளது. 288 உறுப்பினர்களை கொண்ட மராட்டிய சட்ட சபையில் ஆளும் பாரதீய ஜனதா - சிவசேனா கூட்டணி 161 இடங்களை கைப்பற்றி ஆட்சி அமைப்பதற்கான தகுதியை பெற்றது. இந்த கூட்டணியில் 164 இடங்களில் போட்டியிட்ட பாரதீய ஜனதா 105 இடங்களில் வெற்றிபெற்றது. 124 தொகுதிகளில் போட்டியிட்ட சிவசேனாவுக்கு 56 இடங்கள் கிடைத்தன. காங்கிரஸ் - தேசியவாத கூட்டணி 98 இடங்களை கைப்பற்றியது. இந்த அணியில் 147 தொகுதிகளில் போட்டியிட்ட காங்கிரசுக்கு 44 இடங்களும், 121 தொகுதிகளில் போட்டியிட்ட சரத்பவானின் தேசியவாத காங்கிரசுக்கு 54 இடங்களும் கிடைத்தன. பிற கட்சிகளுக்கு 16 இடங்கள் கிடைத்தன. 13 தொகுதிகளில் சுயேச்சைகள் வெற்றி பெற்று இருக்கிறார்கள். புதிய அரசை அமைப்பதற்கான பெரும்பான்மை பலம் பாரதீய ஜனதா - சிவசேனா கூட்டணிக்கு இருந்தபோதிலும், ஆட்சி அமைப்பதில் இழுபறி நிலை ஏற்பட்டு உள்ளது. முதலமைச்சர் பதவியை யார் வகிப்பது? ஒவ்வொரு கட்சிக்கும் எத்தனை மந்திரி பதவிகள்? என்று முடிவு செய்வதில் சிக்கல் ஏற்பட்டு இருக்கிறது. மராட்டியத்தில் பாரதீய ஜனதா கூட்டணி மீண்டும் ஆட்சியை பிடிக்கும் என்றும், தேவேந்திர படனாவீஸ்



தான் மறுபடியும் முதலமைச்சர் ஆவார் என்றும் பாரதீய ஜனதா தேர்தலுக்கு முன்பே அறிவித்தது. இதனால் தேவேந்திர படனாவீஸ் தலைமையில் புதிய அரசு அமைய வேண்டும் என்பதில் பாரதீய ஜனதா தலைவர்கள் தீவிரமாக இருக்கிறார்கள். ஆனால், முதலமைச்சர் பதவியை இரு கட்சிகளும் தலா இரண்டரை ஆண்டுகள் பகிர்ந்து கொள்ள வேண்டும் என்றும், இதேபோல் மந்திரி பதவிகளையும் சரிபாதியாக பகிர்ந்து கொள்ளவேண்டும் என்பதிலும் சிவசேனா உறுதியாக இருக்கிறது. மும்பை ஓர்லி தொகுதியில் வெற்றி பெற்ற தனது மகன் ஆதித்ய தாக்கரேவை முதலமைச்சராக சிவசேனா தலைவர் உத்தவ் தாக்கரே விரும்புகிறார். ஆனால் முதல் - மந்திரி பதவியை விட்டுக் கொடுக்க பாரதீய ஜனதா தயாராக இல்லை. முதல் - மந்திரி பதவியை இரு கட்சிகளும் தலா இரண்டரை ஆண்டுகள் பகிர்ந்து கொள்ள வேண்டும் என்பது நடைமுறை சிக்கல்களை ஏற்படுத்தும் என்று அந்த கட்சியின் மூத்த தலைவர்கள் கருதுகிறார்கள்.

ஹரியானாவில் கூட்டணி அரசு

ஹரியானாவில் பாரதீய ஜனதா - ஜனநாயக ஜனதா கூட்டணி ஆட்சி அமைக்கிறது. மனோகர் லால் கட்டார் மீண்டும் முதலமைச்சராகப் பதவி ஏற்கிறார். துஷ்யந்த் சவுதாலா துணை முதலமைச்சர் ஆகிறார். பாரதீய ஜனதா கட்சி ஆட்சி நடைபெற்று வந்த ஹரியானாவில் கடந்த 21 ஆம் திகதி நடந்த சட்டசபை தேர்தலில் தனிப்பெரும்பான்மையுடன் ஆட்சி அமைக்கத் தேவையான 46 இடங்களை எந்தக் கட்சியும் பெறவில்லை.



இதனால் அங்கு தொங்கு சட்டசபை

ஏற்பட்டது. அந்த மாநிலத்தில் 7 சுயேச்சைகள் வெற்றி பெற்று உள்ளனர். அவர்களின் ஆதரவுடன் பாரதீய ஜனதா கட்சி புதிய ஆட்சி அமைக்க முடிவு செய்தது. இந்த நிலையில் திடீர் திருப்பமாக 10 எம்.எல்.ஏ.க்களை கொண்டுள்ள துஷ்யந்த் சவுதாலாவின் ஜனநாயக ஜனதா கட்சி திடீரென்று, பாரதீய ஜனதா ஆட்சி அமைப்பதற்கு ஆதரவு அளிக்க முன்வந்தது. இதைத்தொடர்ந்து துஷ்யந்த் சவுதாலா உள்ளிட்ட அக்கட்சியின் 10

எம்.எல்.ஏ.க்களும் நேற்று மாலை டெல்லி சென்று பாரதீய ஜனதா தலைவர் அமித்ஷாவை சந்தித்தனர். இந்தச் சந்திப்பின் போது, பாரதீய ஜனதா ஆட்சி அமைப்பதற்கு ஜனநாயக ஜனதா கட்சி ஆதரவு அளிப்பதாக, அமித்ஷாவிடம் துஷ்யந்த் சவுதாலா உறுதி அளித்தார். அப்போது, மந்திரி சபையில் ஜனநாயக ஜனதா கட்சி சேருவது என்றும், துஷ்யந்த் சவுதாலாவுக்கு துணை முதலமைச்சர் பதவி வழங்குவது என்றும் முடிவு செய்யப்பட்டது.

ஈராக்கில் அரசுக்கு எதிரான வன்முறையில் 21 பேர் சாவு



பாக்தாத், ஒக். 26

ஈராக்கில் அரசுக்கு எதிரான போராட்டத்தில் ஏற்பட்ட வன்முறையில் 21 பேர் பலியாகி உள்ளனர்.

ஈராக்கில் அரசுக்கு எதிரான போராட்டங்கள் தீவிரமடைந்து உள்ளன. அந்நாட்டில்

அரசு அலுவலகங்களில் காணப்படும் ஊழல், அதிகரித்து உள்ள வேலை வாய்ப்பின்மை மற்றும் பொது சேவைப் பணிகள் ஆகியவற்றால் பொதுமக்கள் கிளர்ந்தெழுந்து உள்ளனர்.

இதனை அடுத்து அரசுக்கு எதிராக தெருக்களில் இறங்கி ஆயிரக்கணக்கானோர் போராட்டங்களில் ஈடுபட்டு உள்ளனர். அரசு பதவி விலக வேண்டும் என்றும் போராட்டக்காரர்கள் வலியுறுத்தி உள்ளனர்.

புதிய அரசமைப்பு வேண்டும். அப்படி இல்லையெனில் எதுவும் மாறாது. பழைய அரசமைப்பினால் வகுப்புவாத விவகாரங்கள் எழுந்துள்ளன - என்று போராட்டத்தில் ஈடுபட்ட ஒருவர் கூறியுள்ளார்.

அவர்களைக் கட்டுக்குள் கொண்டு வரப் பாதுகாப்புப் படைகளை அரசு பயன்படுத்தியுள்ளது. கலவரக்காரர்களை கட்டுக்குள் கொண்டு வருவதற்காக ஈராக்கிய பொலிஸார் ரப்பர் வேட்டுகளைப் பயன்படுத்தித் துப்பாக்கிச் சூடு நடத்தினர்.

இந்நிலையில், போராட்டத்தில் ஏற்பட்ட வன்முறையில் 21 பேர் உயிரிழந்து உள்ளனர். 1,700 பேருக்கும் மேற்பட்டோர் காயமடைந்து உள்ளனர்.



வறட்சியைச் சமாளிக்க முடியாதமையால் யானைகளை விற்கும் ஸிம்பாப்வே அரசு!

வறட்சியைச் சமாளிக்க முடியாததால் ஸிம்பாப்வே நாடுதனது வனத்தில் உள்ள யானைகளை விற்பனை செய்து வருகிறது.

ஆபிரிக்க நாடான ஸிம்பாப்வேயில் தற்போது கடுமையான வறட்சி ஏற்பட்டுள்ளது. இதன் காரணமாக உணவுக் கிடைக்காமலும், குடிதண்ணீர் கிடைக்காமலும் கூடந்த இரு மாதங்களில் 55க்கும் மேற்பட்ட யானைகள் உயிரிழந்தன.

இந்தச் சம்பவம் வன உயிரின ஆர்வலர்களிடையே கடும் அதிர்ச்சியை ஏற்படுத்தி உள்ளது. இந்த நிலையில் வறட்சியைச் சமாளிக்க முடியாமலும், கையில் போதிய அளவு நீர் இல்லாததாலும் வளரிளம் பருவத்தில் உள்ள யானைகளை அந்நாட்டு அரசு விற்பனை செய்து வருகிறது.

இதனால் முப்பதுக்கும் மேற்பட்ட யானைகளை சீனா உள்ளிட்ட நாடுகளுக்கு ஸிம்பாப்வே விற்பனை செய்துள்ளது. ஸிம்பாப்வேயின் இந்தச் செயலுக்கு பல்வேறு தரப்பினரும் கண்டனம் தெரிவித்து வருகின்றனர்.



சிகிச்சைக்காக நவாஸ் ஷெஃப்ஃபுக்கு லாகூர் உயர்நீதிமன்றம் பிணை அனுமதி



ஊழல் வழக்கில் சிறைத் தண்டனை அனுபவித்து வரும் பாகிஸ்தான் முன்னாள் பிரதமரும், பாகிஸ்தான் முஸ்லிம் லீக் நவாஸ் கட்சியின் தலைவருமான நவாஸ் ஷெஃப்ஃபுக்கு லாகூர் உயர்நீதிமன்றம் பிணை வழங்கி உத்தரவிட்டுள்ளது.

சௌத்ரி சர்க்கரை ஆலை தொடர்பான ஊழல் வழக்கில் 7 ஆண்டுகள் சிறைத் தண்டனை விதிக்கப்பட்டதால், ஷெஃப்ஃபு கைது செய்யப்பட்டு சிறையில் அடைக்கப்பட்டார். இந்நிலையில் உடல்நலக் குறைவு காரணமாக சிறையிலிருந்து லாகூர் மருத்துவமனையில் அனுமதிக்கப்பட்டார். அவரின் உடல்நிலை மிகவும் மோசமடைந்திருப்பதாக நவாஸ் கட்சியினர் கவலை தெரிவித்தனர்.

இந்நிலையில் லாகூர் உயர்நீதிமன்றத்தில் நவாஸ் ஷெஃப்ஃபு சார்பில் பிணை கோரி மனு தாக்கல் செய்யப்பட்டது. இதை விசாரித்த லாகூர் உயர்நீதிமன்றம் மருத்துவ காரணங்களுக்காக நவாஸ்ஃபுக்கு பிணை வழங்க உத்தரவிட்டது.

வடக்கு சிரியாவில் அமெ, படைகள் வெளியேற ஆங்கு ரஷ்யா அதிக படைகளைக் குவிக்கின்றது

டமாஸ்கஸ், ஒக். 29
பாதுகாப்பு மண்டலத்தில் இருந்து குர்து படைகளை வெளியேற்றுவது தொடர்பாக துருக்கியுடன் செய்து கொண்ட ஒப்பந்தத்தின் அடிப்படையில் சிரியா எல்லையில் ரஷ்யா கூடுதல் படைவீரர்களைக் குவித்துள்ளது.

குர்துகள் கட்டுப்பாட்டில் உள்ள வடக்கு சிரியாவில் இருந்து வெளியேற அமெரிக்கப் படையினருக்கு அந்த நாட்டு ஜனாதிபதி டிரம்ப் அண்மையில் உத்தரவிட்டார். அதனை தொடர்ந்து, அங்குள்ள குர்து படையினர் மீது துருக்கி தாக்குதல் நடத்தியது.

தங்கள் நாட்டில் தஞ்சமடைந்துள்ள லட்சக்கணக்கான சிரியா அகதிகளை தங்கவைப்பதற்கான பாதுகாப்பு மண்டலத்தை வடக்கு

அவ்வாறு அவர்கள் வெளியேறுவதற்கு வசதியாக, குர்துகள் மீதான தாக்குதலை நிறுத்தி வைக்க எர்டோகனும் சம்மதித்தார். அந்த வகையில் ரஷ்யாவுடன் மேற்கொண்ட ஒப்பந்தத்தின் கீழ் போர் நிறுத்தத்தை துருக்கி தொடர்ந்து வருகிறது. அதனைத் தொடர்ந்து பாதுகாப்பு மண்டலத்தில் இருந்து குர்துகள் வெளியேறுவதை உறுதி செய்வதற்காக அங்கு ரஷ்யா தனது படைகளைக் குவித்தது.

இந்நிலையில் ரஷ்யா-துருக்கி இடையிலான ஒப்பந்தத்தின்படி பாதுகாப்பு மண்டலத்தில் இருந்து குர்துகள் வெளியேறுவதற்கான காலக்கெடு விரைவில் முடிய இருப்பதால் அந்த நடவடிக்கையை தீவிரப்படுத்த ரஷ்யா, கூடுதலாக 300 ராணுவவீரர்களை சிரியா எல்லைக்கு அனுப்பி வைத்தது.

அவர்கள் அனைவரும் துருக்கியின் எல்லையை யொட்டிய சிரியாவில் வடக்கு நகரமான கோபனே நகரை நேற்றுச் சென்றடைந்தனர். குர்து படைகளைப் பாதுகாப்பு மண்டலத்தில் இருந்து வெளியேற்ற அவர்கள் உறுதுணையாக இருப்பார்கள் என ரஷ்ய இராணுவம் தெரிவித்துள்ளது.



சிரியாவில் உருவாக்குவதற்காகவே இந்த நடவடிக்கையை மேற்கொள்வதாக துருக்கி கூறியது.

இது சர்வதேச அளவில் பெரும் சர்ச்சையை ஏற்படுத்தியதையடுத்து, துருக்கியுடன் அமெரிக்கா பேச்சு நடத்தியது.

இதில் பாதுகாப்பு மண்டலமாக அறிவிக்கப்பட்ட பகுதியில் இருந்து குர்துகள் வெளியேறுவதற்கு வசதியாக, வடக்கு சிரியாவில் 5 நாள் போர் நிறுத்தம் மேற்கொள்ளுதற்கு ஒப்புக்கொண்டது.

இதற்கிடையே கூந்த செவ்வாய்க் கிழமை துருக்கி அதிபர் தாயீப் எர்டோகன், ரஷ்யாவுக்குச் சென்று சிரியா விவகாரம் குறித்து அதிபர் புடினூடன் பேச்சு நடத்தினார்.

அப்போது, இரு தரப்பினருக்கும் இடையே ஒப்பந்தம் மேற்கொள்ளப்பட்டது. அந்த ஒப்பந்தத்தில் வடக்கு சிரியா எல்லையில் துருக்கி நிர்ணயித்துள்ள பாதுகாப்பு மண்டலத்தில் இருந்து குர்து படையினர் 7 நாட்களுக்குள் வெளியேறுவதை உறுதி செய்ய புடினூடன் ஒப்புக்கொண்டார்.

சிரியா அதிபர் ஷைர் அல் ஆசாத் துக்கு ஆதரவாக களம் இறங்கிய இத்தனை ஆண்டுகளில் முதல் முறையாக சிரியாவின் வடக்கு பகுதியில் ரஷ்யா தனது படைகளை குவித்து இருக்கிறது. இது, அமெரிக்க ராணுவம் அங்கிருந்து வெளியேறிய பிறகு ரஷ்யா தனது செல்வாக்கைக் குவிக்கும் செயலாகப் பார்க்கப்படுகிறது.

இதற்கிடையே சிரியாவின் கிழக்கு பகுதியில் உள்ள எண்ணெய் வயல்களின் பாதுகாப்பை பலப்படுத்துவதாக கூறி அமெரிக்காவும் கூடுதல் படை வீரர்களை குவித்து வருகிறது.

அமைதிக்கான நோபல் பரிசு பெற்ற எதிர்ப்பு பிரதமருக்கு நெருக்கடி

அவருக்கு எதிரான போராட்டத்தில் 67 பேர் சாவு

அடிஸ் அபாபா, ஒக். 27
அமைதிக்கான நோபல் பரிசு அறிவிக்கப்பட்ட எதிர்ப்பு பிரதமருக்கு எதிராக நடந்த போராட்டத்தில் ஏற்பட்ட வன்முறையில் 67 பேர் பலியாகி உள்ளனர்.

எதிர்ப்பு பிரதமர் அபாபா நகரில் இருந்து வருபவர் அபை அகமது. இவருக்கு எதிராக ஜாவர் முகமது என்பவர் தலைமையில் போராட்டங்கள் நடந்து வருகின்றன. ஜாவர் செய்தியாளர்களிடம் கூறும் பொழுது -

அகமது ஆரம்பகால சர்வாதிகார போக்கை கடைப்பிடிக்கும் அரசியலை மேற்கொள்ள திட்டமிட்டு வருகிறார். அவர் ஆட்சிக்கு வர உதவியாக இருந்த அவரது மிக நெருங்கிய கூட்டணியினர் கூட அவரது சில கொள்கைகள் மற்றும் ஆலோசனைகளை ஏற்க மறுத்து உள்ளனர். இந்நிலையில் கூட அவரது அரசியல் நடவடிக்கைகள் சர்வாதிகார போக்கை நோக்கி செல்கின்றன - எனக் குறிப்பிட்டார்.

எதிர்ப்பு பிரதமர் அகமதுவுக்கு கடந்த இரு வாரங்களுக்கு முன் அமைதிக்கான நோபல் பரிசு அறிவிக்கப்பட்டது.



அந்நாட்டில் அடுத்த வருடம் மே மாதத்தில் தேர்தல் நடத்த திட்டமிடப்பட்டு உள்ளது. அவரை எதிர்த்து தேர்தலில் போட்டியிட தயாராக உள்ளேன் என்றும் ஜாவர் கூறியுள்ளார். இந்த நிலையில், அகமதுவுக்கு எதிராக கடந்த 2 நாட்களாகத் தீவிர போராட்டங்கள் நடந்து வருகின்றன. இதில் இரு தரப்பு பழங்குடி குழுக்கள் இடையே வன்முறை ஏற்பட்டது. ஒருவரையொருவர் சிறியரக ஆயுதங்கள் மற்றும் துப்பாக்கி குண்டுகளால் தாக்கிக்கொண்டனர். இதில் 67 பேர் பலியாகி உள்ளனர்.

இனவாதத்தை முன்னிறுத்தி ஆட்சிபீடம் ஏறுவதற்கே ராஜபக்ஷவினர் முனைப்பு! சுஜீவ சேனசிங்க குற்றச்சாட்டு



கொழும்பு, ஒக். 27

இனவாதத்தை முன்னிறுத்தி அதனுடாக ஆட்சி பீடம் ஏறுவதற்கு ராஜபக்ஷவினர் முனைகின்றனர் என அமைச்சரவை அந்தஸ்தற்ற அமைச்சர் சுஜீவ சேனசிங்க தெரிவித்துள்ளார்.

கொழும்பில் நடைபெற்ற ஊடகவியலாளர் சந்திப்பில் கலந்துகொண்டு கருத்து தெரிவிக்கும் போதே அவர் இவ்வாறு குறிப்பிட்டார்.

அவர் மேலும் தெரிவிக்கையில் -

பெரும்பாலான நாடுகளில் இனவாதத்தை முன்னிறுத்தி ஆட்சியைக் கைப்பற்றிய வரலாறு காணப்படுகின்றது.

அதாவது, சிரியாவில் அசாட், சதாம் உசைன், லிபியாவில் கடாபி, முகாபே, ஹிட்லர் ஆகியோர் இனவாதத்தின் ஊடாகவே ஆட்சி செய்தனர். அதே போன்றதொரு செயற்பாட்டினையே ராஜபக்ஷ வினரும் தற்போது முன்னெடுத்துள்ளனர்.

ஈஸ்டர் குண்டுத் தாக்குதலுக்குக் காரணமான சஹ்ராணைக் காரணம் காட்டி ஆட்சியைக் கைப்பற்று வதற்கு ராஜபக்ஷவினர் முயன்றுள்ளனர்.

சஹ்ரான் என்ற பயங்கரவாதியைக் கோட்டா பய தற்போது வணங்குவாரென நான் நினைக்கின்றேன்.

கோட்டாபய ஆதரவு தெரிவிக்கும் டிலான், கம் மன்பில் ஆகியோர் இதற்கு முன்னர் அவரை மிகவும் தவறாகக் குறிப்பிட்டனர்.

டிலான், கோட்டாபயவினால்தான் இதற்கு முற்பட்ட தேர்தலில் மஹிந்த தோல்வியைச் சந்தித்தார் எனக் குறிப்பிட்டார்.

அதேபோன்று கம்மன்பில் பனில் ராஜபக்ஷ நல்லவர் என்பதை வெளிப்படுத்துவதற்காக, பிரதேச சபையில் கூட அங்கம் வகிக்காத ஒருவருக்கு

நாட்டை வழிநடத்துவதற்குக் கொடுப்பது ஏற்புடைய விடயம் அல்லவெனக் கோட்டாபய குறித்து கூறியிருந்தார்.

இவ்வாறெல்லாம் கூறிவிட்டு இன்று அவருக்கு ஆதரவு வழங்குவதற்காக வேறுவிதமாக பேசுகின்றார்கள். இவர்கள் மக்களை ஏமாற்ற முனைகின்றார்கள்.

இராணுவத்தினர் குறித்து பேசும் ராஜபக்ஷாக்கள் யுத்தத்தை முடிவுக்கு கொண்டுவந்த சரத்பொன் சேகாவைச் சிறையில் வைத்ததை மக்கள் மறக்கக் கூடும்.

சரத் பொன்சாகாவை ஏன் சிறையில் அடைத்தார்கள் என்பதற்கான காரணம் உண்மையாக எனக்குத் தெரியாது. கோட்டாபயதான் அவரைச் சிறையில் அடைப்பதற்குக் காரணமாக இருந்திருக்க வேண்டும்.

அதுமாத்திரமின்றி ஊடகவியலாளர் லசந்த விக்ரமசிங்க கொலை, கடத்தல் உள்ளிட்ட பல்வேறு நாச காரியங்களைப் புரிந்தவருக்கு மக்கள் ஆதரவு வழங்கப்போகின்றீர்களா?

எனவே இவ்விடயங்களை எல்லாம் கவனத்திற்கொண்டு உரிய முடிவை மக்கள் எடுக்க வேண்டும் - என்றார். (ஐ)

வெளிநாட்டில் பணிபுரியும் இலங்கையருக்கு ஓய்வூதியம்

சஜித் பிரேமதாஸ அறிவிப்பு

கொழும்பு, ஒக். 27

வெளிநாட்டில் தொழில் புரியும் இலங்கைப் பணியாளர்களுக்கு ஓய்வூதிய முறை ஒன்றை அறிமுகப்படுத்த நடவடிக்கை எடுக்கத் தீர்மானித்துள்ளதாக ஜனாதிபதி வேட்பாளர் சஜித் பிரேமதாஸ தெரிவித்துள்ளார்.

காலியில் நடைபெற்ற தேர்தல் பிரசாரக் கூட்டத்தில் கலந்துகொண்டு கருத்து தெரிவிக்கும்போதே அவர் இதனைக் குறிப்பிட்டார்.

அவர் மேலும் தெரிவிக்கையில் - நாட்டு மக்கள் எதிர்பார்க்கும் சிறந்த ஆட்சியை மக்களுக்கு வழங்குவேன்.

அதாவது கீழ்மட்ட மக்களின் பிரச்சினைகளை தீர்க்கக்கூடிய வகையில் எமது அரசு இருக்கும். மேலும் வெளிநாடுகளில் பணிபுரியும் எங்களது மக்களுக்கு நிவாரணத்திட்டங்களையும் ஆரம்பிக்கவுள்ளோம்.

நாட்டுக்கு அந்நியச் செலாவணியைப் பெற்றுக் கொடுப்பவர்கள். நாட்டினுள் வலுவான பொருளாதாரத்தைக் கட்டியெழுப்புவதற்காக அவர்கள் பெரியளவில் பங்களிப்புச் செய்கின்றனர்.

இதன் காரணமாக வெளிநாட்டில் இருக்கும் எமது உழியர்களுக்கு நிவாரணத்திட்டம் ஒன்றைச் செயற்படுத்துவது எனது கடமையென்ற வகையில், வெளிநாட்டில் தொழில் புரியும் இந்நாட்டு பணியாளர்களுக்கு ஓய்வூதிய முறை ஒன்றை அறிமுகப்படுத்த நடவடிக்கை எடுக்கத் தீர்மானித்துள்ளோம்.

அவர்கள் இலங்கைக்கு வரும்போது அவர்களுக்கு நிவாரண முறையின் கீழ் வாகனம் ஒன்



றைக் கொள்வனவு செய்வதற்கு விசேட வரிச் சலுகை ஒன்று பெற்றுக் கொடுக்கப்படும்.

வெளிநாட்டில் தொழில் புரிந்தாலும் அவர்களும் இந்த நாட்டுக் குடிமக்களே. அவர்களுக்கும் வாக்குரிமையைப் பெற்றுக் கொடுக்க வேண்டும். அந்த உரிமையைப் பெற்றுக் கொடுக்க இந்த நாட்டு ஜனாதிபதி என்ற வகையில் என்னால் நடவடிக்கை எடுக்கப்படும்.

இதேவேளை, போதை பொருள் வியாபாரம் மற்றும் பயங்கரவாதச் செயற்பாடுகள் ஆகியவற்றில் ஈடுபடுபவர்கள் குற்றவாளிகளென நிரூபிக்கப்பட்டால் அவர்களுக்கு மரண தண்டனை வழங்குவதில் எந்ததொரு தயக்கமும் காட்டப்போவதில்லை - என்றார். (ஐ)

முதிரை மரக்குற்றிகளுடன் ஒருவர் பொலிஸாரால் கைது!



வவுனியா, ஒக். 27

சட்டவிரோதமான முறையில் முதிரை மரக்குற்றிகளைக் கடத்திச் சென்ற ஒருவர் வவுனியா பொலிஸாரால் கைதுசெய்யப்பட்டுள்ளார்.

கல்மடுப் பகுதியில் இருந்து வவுனியா நகர் நோக்கிச் சட்ட விரோதமான முறையில் மரங்கள் கடத்தப்படுகின்றன என நேற்று முன்தினம் வெள்ளிக்கிழமை காலை பொலிஸாருக்குத் தகவல் கிடைத்தது.

இதையடுத்து மரக்காரம்பளைப் பகுதிக்குச் சென்ற வவுனியா பொலிஸார் மரக்கடத்தல் நடவடிக்கையை முறியடித்துள்ளனர் எனத் தெரிவித்தனர்.

இந்தச் சம்பவத்தில் மரங்களை ஏற்றி வந்த வாகனச் சாரதி சந்தேகத்தில் கைதுசெய்யப்பட்டுள்ளதுடன், மரங்களைக் கடத்துவதற்கு பயன்படுத்தப்பட்ட வாகனத்தையும், 14 மரக் குற்றிகளையும் பொலிஸார் பொலிஸ் நிலையத்திற்கு எடுத்துச் சென்றுள்ளனர். (ஐ)

சுதந்திரபுரத்தில் குளவி தாக்கி ஏழு பேர் வைத்தியசாலையில்

முல்லைத்தீவு, ஒக். 27

முல்லைத்தீவு - புதுக்குடியிருப்பு, சுதந்திரபுரம் பகுதியில் வயல் வேலைக்குச் சென்றவர்களைக் குளவிகள் விரட்டி விரட்டிக் கொட்டியதில் பாதிக்கப்பட்ட 7 பேர் வைத்தியசாலையில் அனுமதிக்கப்பட்டுள்ளனர்.

உழவு இயந்திரத்துடன் சென்று வயல் உழவு செய்துகொண்டிருந்தபோதே குளவிகள் கலைந்து தாக்கின. இதில் சிறுமி உள்ளிட்ட 7 பேர் பாதிக்கப்

பட்டனர். இவர்களில் 5 பேர் புதுக்குடியிருப்பு ஆதார வைத்தியசாலையிலும், இருவர் முல்லைத்தீவு மாவட்ட வைத்தியசாலையிலும் சிகிச்சை பெற்று வருகின்றார்கள்.

அண்மையில் சுதந்திரபுரம் பகுதியில் குளவி தாக்குதலுக்கு இலக்காகி ஒருவர் உயிரிழந்திருந்தார். 6 பேர் பாதிக்கப்பட்டு வைத்தியசாலையில் சிகிச்சைக்காக அனுமதிக்கப்பட்டமை குறிப்பிடத்தக்கது. (ஐ)

ஓட்டோ வியத்தில் இருவர் காயம்



வவுனியா, ஒக். 27

வவுனியா ரயில் நிலைய வீதியில் நேற்று முன்தினம் ஓட்டோ ஒன்று வீதியை விட்டு விலகிப் பாதசாரிகள் நடைபாதையுடன் மோதி விபத்துக்குள்ளாகியது.

இந்த விபத்தில் ஓட்டோவில் பயணித்த இருவர் காயமடைந்த நிலையில் வவுனியா மாவட்ட பொது வைத்தியசாலையில் அனுமதிக்கப்பட்டுள்ளனர். (ஐ)

இந்து மக்களின் இனித்திடும் பண்டிகை

தீபாவளி!



தீபத்திருநாளில் தீருமகள் அனைத்து விதமான செல்வங்களையும் வளங்களையும் அளிப்பாள். பண்டிகைகள் எதற்காக என்றால் மக்கள் அனைவரும் இன்பமாக கொண்டாட வேண்டும் என்ற காரணத்தினால்தான். அதனால் ஆரியர்திரைவிடிகளை சொல்லி நிம்மதிசெடுக்கும் நரகாசுரர்களை பற்றி கவலை கொள்ளாமல் இருப்போம்.

வெளிச்சத்தின் அருமை இருட்டில் தான் தெரியும். இருட்டில் தடுமாறும்போது, எங்கிருந்தாவது ஒளிராதா என தவிக்கிறோம். மனம் கவலையில் மூழ்கி சோகத்தால் இருண்டிருக்கும். அப்போது தீப ஒளி என்னும் நல்வழி தோன்றாதா! அதன் நடுவே நாம் குதூகலத்துடன் இருக்கமாட்டோமா என எண்ணுகிறோம். இதே போன்ற சிக்கல் தீர்க்கதமஸ் என்ற முனிவருக்கும் ஏற்பட்டது. அவர் இருண்ட காட்டில் தனது மனைவி, மக்களுடன் வசித்தார். இருட்டினால் மட்டுமல்ல, துஷ்ட மிருகங்கள், விஷ ஜந்துக்கள், அரக்கர்களாலும் அவர்கள் பெரும் துன்பத்திற்கு ஆளானார்கள். எனவே அந்த இடம் ஒளிமயமாக வேண்டும் என விஷ்ணுவை நினைத்து பிரார்த்தித்தார். ஒருமுறை சனாதன முனிவர் அங்கு வந்தார்.

அவரிடம் தீர்க்கதமஸ் சந்தேகம் ஒன்றை கேட்டார். மனிதன் துன்பமாகிய இருளிலிருந்து விடுபட விரதங்களை அனுஷ்டிக்கிறான். இந்த விரதங்களும் பட்டினி, உடலை வருத்தும் தவம், நேர்ச்சை ஆகியவையாகத்தான் உள்ளன. இவை மேலும் மனிதனை துன்பப்படுத்துகின்றன. மன மகிழ்ச்சிக்கு சுலபமான வழி ஏதும் இல்லையா? என கேட்டார். இதற்கு பதிலளித்த சனாதனர், தீவிர விரதங்களால் மட்டும் தான் ஒளிமயமான பரம்பொருளைக் காணமுடியும் என நமது வேதங்கள் வழி ஏதும் வகுக்கவில்லை. தீர்த்த மாடி, புத்தாடை உடுத்தி, இனிப்பு பண்டங்களைச் சாப்பிட்டு, ஏழை எளியோர்க்கும் கொடுத்து, தீபங்கள் ஏற்றி, மனம் மகிழ்ந்து கொண்டாடுவதாலும் நாம் துன்பமாகிய இருளிலிருந்து சுலபமாக விடுபடலாம் என போதித்தார்.

இந்த விரதத்தை எப்படி பின்பற்றுவது என்று தீர்க்கதமஸ் கேட்கவே, சனாதன முனிவர் மிகவும் விரிவாக விளக்கினார். துலா (ஐப்பசி) மாதம் தேய் பிறையில் திரயோதசி அன்று மகாபிரதோ பூஜை செய்து, யமதீபம் ஏற்ற வேண்டும். எமதர்ம ராஜாவை மனதால் பிரார்த்தனை செய்து, அகாலமரணம் சம்பவிக்காமல் காக்கும்படி பிரார்த்திக்க வேண்டும்.

மறுநாள் நரக சதுர்த்தசி அன்று, நரகத்திற்கு செல்லாமல் இருக்கவும், ஏற்கனவே நரகத்தில் துன்பப்படுபவர்கள் அங்கிருந்து விடுபடவும் கடவுளைப் பிரார்த்திக்க வேண்டும். எண்ணெய், அரப்புத்தூள், சந்தனம், குங்குமம், மலர்கள், தண்ணீர், புத்தாடை, இனிப்புப் பண்டங்கள், தீபம், இனிப்பு மருந்து, நெருப்புப்பொறி ஆகியவற்றிற்கு பூஜை செய்ய வேண்டும்.

எண்ணெயில் லட்சுமிதேவியும், அரப்புப்பொடியில் சரஸ்வதியும், சந்தனத்தில் பூமிதேவியும், குங்குமத்தில் கவரியும், புஷ்பத்தில் மோகினிகளும், தண்ணீரில் கங்கையும், புத்தாடைகளில் மகா விஷ்ணுவும், இனிப்பு மருந்தில் தன்வந்திரியும், இனிப்பு பண்டங்களில் அமிர்தமும், தீபத்தில் பரமாத்மாவும், நெருப்புப் பொறிகளில் ஜீவாத்மாவும் நமக்கு அருள்பாலிப்பார்கள். இவற்றிற்கு கற்பூர ஆரத்தி காட்டி வணங்கினால் அனைவரும் மனம் குளிர்ந்து ஆசி வழங்கி, நம் குடும்பத்தாரை இருளிலிருந்து ஒளிக்கு அழைத்துவருவார்கள் என்றார். இப்படித்தான் தீபாவளி திருநாள் தோன்றியது.

ஆங்கிலப்பத்தாண்டு, சாதல்கிணம், நண்பர்கள் தினம் போன்ற இறக்குமதி விழாவை கொண்டாடும் போது நம்பாரம்பரிய பண்டிகையை மிகச்சிறப்புடன் கொண்டாடுவோம். தமிழர்கள் அளவுக்கு தீபாவளியை சிறப்புடன் கொண்டாடுபவர் எவரும் இல்லை. தீபாவளி இந்துக்கள் மட்டுமல்லாது சமண சீக்கிய மதத்தினரும் வேறு காரணங்களுக்காகக் கொண்டாடுகிறனர். தற்போது மாற்று சமயத்

தினரும் தீபாவளியை முன்னிட்டு புத்தாடை எடுக்கின்றனர் பட்டாசு வெடிக்கின்றனர். நாமும் அவர்களுக்கு தீபாவளி பலகாரம் முதலில் கொடுத்து மகிழ்விக்க வேண்டும்.

தீபாவளி கொண்டாடுவதற்கான காரணங்கள்: கிருஷ்ணர் நரகாசுரன் என்ற அசுரனை அவனது கொடுமைகள், இம்சைகள் தாங்காது கொண்டு அழிக்கின்றான். அத்தருணத்தில் நரகாசுரன் ஒரு வரம் கேட்கின்றான். பல கொடுமைகள் புரிந்த தீயவன் நான் இறந்துபோகும் இந்நாளை மக்கள் என்றென்றும் மகிழ்ச்சிகரமாக கொண்டாடவேண்டும் என்பதே அவ் வரம். தீயவன் ஒருவனின் அழிவில் மகிவற்ற மக்கள் அன்று கொண்டாடிய கொண்டாட்டமே இன்றும் தீபாவளியாகக் கொண்டாடப்படுவதாகக் கருதப்படுகின்றது.

தீபாவளி பண்டிகையின் வரலாறு

தீபாவளிப் பண்டிகையின் வரலாறு தீபாவளி என்றாலே அது ஐப்பசி மாதம்தான் வரும். ஆனால் சில ஆண்டுகளில் அபூர்வமாக புரட்டாதி மாதமே வந்ததுண்டு. 1944, 1952, 1990 ஆம் ஆண்டுகளில் புரட்டாசி மாதம் 31 ஆம் திகதி தீபாவளி வந்தது.

தீபாவளிப் பண்டிகை மிகத் தொன்மையான பண்டிகையாகும். வாத்ஸ்யாயனர் எழுதிய நூலில் 'யட் ராத்திரி' என்று குறிப்பிட்டிருக்கிறார். இது கார்த்திகை மாதம் அமாவாசை தினத்தன்று இரவில் கொண்டாடப்படுகிறது. இதை 'சுகராத்திரி' என்றும் சொல்வதுண்டு.

விஷ்ணு புராணத்தில் தீபாவளியன்று விடியற்காலையில் நீராடி மகாலட்சுமியை பூஜை செய்து தீபங்களை வீட்டில் பல இடங்களில் வைத்தால் லட்சுமி கடாட்சம் கிடைக்கும் என்று சொல்லப்பட்டிருக்கிறது. கி.பி.1117 ல் வாழ்ந்த சாளுக்கிய திருபுவன மன்னன் ஆண்டுதோறும் சாத்யாயர் என்ற அறிஞருக்கு தீபாவளிப் பரிசு வழங்கினார் என கன்னடத்தில் எழுதப்பட்ட கல்வெட்டு ஒன்று கூறுகிறது. கி.பி.1250 ல் எழுதப்பட்ட லீலாவதி என்ற மராத்தி நூலில் தீபாவளியன்று எண்ணெய் தேய்த்து நீராடுவதைப் பற்றிய குறிப்பு காணப்படுகிறது.

தீபங்களின் அணிவரிசையாம் தீபாவளி பண்டிகை, பழங்காலம் முதலே கொண்டாடப்பட்டு இருக்கலாம் என வரலாற்று ஆராய்ச்சியாளர்கள் தெரிவித்துள்ளனர். தீபாவளி என்றால் பட்டாசு, இனிப்பு வகைகள், சினிமாப் படம் என எண்ணற்ற காரியங்கள் நமக்கு தெரியும். ஆனால், தீபாவளிக்கென ஒரு வரலாறு உள்ளது.

தீபாவளிகொண்டாட முக்கிய காரணம், கிருஷ்ணரின் லீலை தான் என்பது யாவரும் அறிந்ததே. உலகில் தீய சக்தியாக இருந்த நரகாசுரனை, வீழ்த்தி வெற்றிப் பெறுகிறார் கிருஷ்ணன். ஆனால் அதேசமயம் அந்த தீயவனின் விண்ணப்பத்தையும் ஏற்றுக்கொள்கிறார். அதனால் தோன்றியதான் தீபாவளி. இந்தச் சம்பவத்திற்கு பின் கிருஷ்ணன் வெற்றி வீரனாக தனது சகோதரியின் வீட்டிற்குச் செல்கிறார்.

அங்கு அவருக்கு உற்சாக வரவேற்பும், இனிப்பும் வழங்கப்படுகிறது. இதனால் தான், தீபாவளியன்று அனைவரும் நண்பர்கள், உறவினர்களிடையே இனிப்புகள் வழங்கும் பழக்கம் தோன்றலானது. தீபாவளி இந்தியாவில் மட்டுமல்ல, நமது அண்டை நாடுகளான வங்காளதேசம், இலங்கை, மலேசியா உள்ளிட்ட நாடுகளிலும் கொண்டாடப்படுகிறது. ஆனால், பெயர்களும் கொண்டாடும் முறைகளிலும் மாற்றம் உள்ளது.

தோற்ற மரபு

இந்துக்கள் தீபாவளி கொண்டாடுவதற்கு பல காரணங்களை, புராணக் கதைகளின் வழியாகக் கூறுகின்றனர். இராமாயண இதிகாசத்தில், இராமர், இராவணனை அழித்து விட்டு, தனது புதினான்கு வருடங்கள் வனவாசம் முடித்து, மனைவி சீதையுடனும் சகோதரன் இலட்சுமணனுடனும் அயோத்தி திரும்பிய நாளை, அயோத்தி மக்கள் ஊரெங்கும்

விளக்கேற்றிக் கொண்டாடி மகிழ்ந்தனர். இந்நாளே தீபாவளியாக கொண்டாடப்படுவதாக கருதப்படுகிறது.

புராணக் கதைகளின் படி

நரகாசுரனின் உண்மைப் பெயர் பவுமன். தீருமால் வராக அவதாரம் எடுத்து பூமியை துளைத்து அசுரர்களை அழிக்கச் சென்ற போது, அவரின் ஸ்பரிசுத்தால் பூமாதேவிக்குப் பிறந்தவன். அசுர வதத்தின் போது பிறந்தவன் என்பதால் அசுர சபாவம் இவனுக்கு இயல்பாக அமைந்து விட்டது. நரன் என்றால் மனிதன். மனிதனாக இருந்தாலும், துர்க்குணங்கள் நிரம்பியவனாக இருந்ததால் நரகாசுரன் எனப்பட்டான். அப்பெயரே நரகாசுரன் என்றானது.

இந்த தீபாவளி எப்படி வந்தது என்று பல்வேறு கதைகள் கூறப்படுகின்றன. நரகாசுரன் என்ற ஒரு அரக்கன் இருந்தான். அவன் தேவர்களுக்கும் மக்களுக்கும் பல்வேறு துன்பங்களை கொடுத்து வந்தான்.

இதை அறிந்த மகா விஷ்ணு அவனை கொல்ல நினைத்தார். ஆனால் அவன் பூமி தாய்க்கு பிறந்தவன். அவன் தன் தாயை தவிர வேறு யாராலும் கொல்லப்பட முடியாத வரம் பெற்றிருந்தான். எனவே மகா விஷ்ணு ஒரு தந்திரம் செய்தார். நரகாசுரனுடன் போரிட்டார்.

அவன் மகா விஷ்ணு மீது அம்பு எய்தினான். இந்த அம்பு பட்டு அவர் மயக்கம் அடைவது போல் கீழே விழுந்தார். இதை பார்த்த சத்திய பாமா கோபம் அடைந்து நரகாசுரனை போருக்கு அழைத்தார். சத்திய பாமா பூமியின் அவதாரம் என்று உணராமல் அவரோடு போர் செய்தான். அன்னையின் அம்புக்கு பலியாகி விழுந்தான்.

அப்போதுதான் அவனுக்கு சத்தியபாமா தனது தாய் என்று தெரிந்தது. அப்போது அவரிடம், அம்மா, நான் மறைந்த இந்நாள் மக்கள் மனதில் நிற்க வேண்டும். என்னுடைய பிடியிலிருந்து விடுபட்ட தேவர்களும் மக்களும் இந்த நாளை இனிப்பு வழங்கி வெடி போட்டு கொண்டாட வேண்டும் என்று வேண்டினான்.

மகாவிஷ்ணுவும் சத்தியபாமாவும் அவனுக்கு வரம் கொடுத்தார்கள். இதையொட்டி நரகாசுரன் மறைந்து மகிழ்ச்சி பொங்கிய நாள் தீபாவளி பண்டிகையாக கொண்டாடப்படுகிறது, வட மாநிலங்களில் ராவணனை வென்று சீதாப்பிராட்டியை மீட்ட ராமர், அயோத்தி திரும்பிய நாள் தீபாவளியாக கொண்டாடப்படுகிறது.

1577 இல் இத்தினத்தில், தங்கக் கோயில் கட்டுமான பணிகள் துவங்கியதையே சீக்கியர்கள் இந்நாளில் கொண்டாடுகின்றனர்.



சமணர்களின் தீபாவளி

சமணர்களின் தீபாவளி சமணர்கள் மகாவீரர் முக்தி அடைந்த புனித தினத்தை நினைவுபடுத்தும் நாளே தீபாவளி.

கொண்டாடும் முறை

தீபாவளி அன்று அனைவரும் அதிகாலையில் எழுவர். இல்லத்தின் மூத்த உறுப்பினர் ஒவ்வொருவர் காலிலும் நலங்கு (மஞ்சளும் சுண்ணாம்பும் கலந்த கலவை) இட்டு மகிழ்வர். தீபாவளி அன்று வெந்நீரில் குளிக்க வேண்டும். வெந்நீரில் கங்கையிருப்பதாக நம்பிக்கை. கங்கை நம்பாவங்களை போக்குவாள். தீபாவளி அன்று எண்ணெய் தேய்த்து தான் குளிக்க வேண்டும். நல்லெண்ணெயில் ஓமம் மற்றும் மிளகு போட்டுக் காய்ச்சுவது சிலரது வழக்கம். மக்கள் புத்தாடை உடுத்தியும் பட்டாசுகள் வெடித்தும் மகிழ்வர். *

வாழ்த்துச் செய்தி



பல்வேறு துன்பங்களுக்கும் துயரங்களையும் தமது முயற்சியினால் வெற்றிகளாக மாற்றிக்கொள்ளும் மானிட சமூகம் அவ்வெற்றியையும் அதனால் கிடைக்கப்பெறும் மனமகிழ்ச்சி, சுதந்திரம் ஆகியவற்றை பல வழிகளில் கொண்டாடுவது

உலக வழக்காக இருந்து வருகின்றது. அதேபோல் மனிதர்களின் தீய குணங்களாக கருதப்படுகின்ற அகங்காரம், பொறாமை, கோபம், குரோதம் ஆகியவற்றைக் கடந்து ஒற்றுமை, பாசம் ஆகிய நற்குணங்களை வாழ்க்கையுடன் இணைத்துக்கொள்ளும் நோக்கில் உலகவாழ் இந்துக்களால் தீபமேற்றிக் கொண்டாடப்படும் தீபாவளியை முன்னிட்டு இந்த வாழ்த்துச் செய்தியை அனுப்பிவைப்பதில் மகிழ்ச்சியடைகின்றேன்.

மேலோட்டமாக பார்க்கின்ற பொழுது பௌத்தர்களின் வெசாக் பண்டிகையை போன்று தென்பட்ட போதிலும் இந்துக்களின் இந்த தீபத் திருநாளாகிய தீபாவளியின் அர்த்தம் தீமையின் பக்கமிருந்த நரகாசுரனை அழித்து நன்மையின் பக்கமிருந்த கிருஷ்ணன் பெற்ற வெற்றியின் மூலம் மானிட சமூகத்திற்கு விடுதலையை பெற்றுக்கொடுத்த ஒரு வரலாற்று நிகழ்வின் நினைவுச்சுரலே என தெரிய வருகின்றது. அந்தவகையில் சமூக நல்லிணக்கம் பற்றிய எதிர்பார்ப்புகளுடன் வாழ்ந்துகொண்டிருக்கும் எமக்கு இன நல்லிணக்கத்தையும் பரஸ்பர புரிந்துணர்வையும் ஏற்படுத்திக் கொள்வதற்கு இத்தகைய கலாசார விழாக்கள் உறுதுணையாக அமைகின்றன என்பது எனது எண்ணமாகும்.

இலங்கை வாழ் இந்துக்கள் மட்டுமன்றி இந்தியா, நேபாளம், சிங்கப்பூர், மலேசியா போன்ற பல நாடுகளில் செறிந்து வாழும் இந்து பக்தர்களால் பக்தியுடனும் விமரிசையாகவும் கொண்டாடப்படும் தீபத் திருநாளாகிய தீபாவளி கலாசார விழாவானது, நம் நாட்டுக்குள் மாத்திரமன்றி ஏனைய நாடுகளுடனும் சகோதரத்துவ பிணைப்பினை ஏற்படுத்திக் கொள்வதற்கான சாதகமான ஒரு நிலைமையாகவே அமைகின்றது.

ஆகையால் மனித மனங்களில் படர்ந்திருக்கும் மடமை எனும் இருளைப் போக்கி அறிவொளி ஏற்றுவதாக இத்திருநாளில் ஏற்றப்படும் தீப ஒளி அமைய வேண்டும். உலகவாழ் இந்துக்களால் கொண்டாடப்படும் இத்தீபாவளி திருநாளில் அவர்கள் எதிர்பார்க்கும் மகிழ்ச்சியும் மனநிறைவும் நீண்ட ஆயுளும் அவர்களுக்கு கிட்ட வேண்டுமென மனமார வாழ்த்துகின்றேன்.

மைத்திரிபால சிற்சேன
(இலங்கை ஜனாதிபதி)

தீபாவளி நமக்குத் திருப்பங்கள் தந்திட்டும்!

தித்திக்க தித்திக்க பயசனங்கள் செய்திடுவோம்

தெருவெங்கும் மத்தாப்பு வெடிவெடித்து நின்றிடுவோம் மொத்தமுள்ள உறவுகளை முகமலர்ச்சி ஆக்கிடுவோம் அத்தனைபேர் ஆசியையும் அன்புடனே பெற்றிடுவோம் சித்தமதில் சினமதனை தேக்கிவிடா நாமிருப்போம் செருக்கென்னும் குணமதனை சிறகொடியப் பண்ணிடுவோம் அர்த்தமுடன் தீபாவளி அமைந்திடுவே வேண்டுமென அனைவருமே ஆண்டவனை அடிதொழுது பரவிநிற்போம்!


புத்தாடை உடுத்திடுவோம் புத்துணர்வும் பெற்றிடுவோம் பெற்றவரைப் பெரியவரை பெரும்பேறாய் போற்றிடுவோம் கற்றுணர்ந்து நாமிருக்க காரணமாய் ஆகிநிற்கும் நற்றவத்து ஆசான்கள் பொற்புத்ததைப் பணிந்திடுவோம் குற்றங்குறை சொல்லுமியல்பை கொடுந்தீயால் எளித்திடுவோம் குதர்க்கமிடும் குணமதனை குழிதோண்டிப் புதைத்திடுவோம் சொற்களிலே சுவையிருத்தி சுகம்பெறவே வாழ்த்திடுவோம் அர்த்தமுடன் தீபாவளி அமைந்திடுமே அனைவருக்கும்

மதுவருந்தும் பழக்கத்தை மனமிருந்து அகற்றிடுவோம் மாமிசத்தைப் பெரிதெனவே எண்ணுவதை மறந்திடுவோம் பொதுவிடத்தை கழிப்பறையாய் ஆக்குவதை தவிர்த்திடுவோம் போரொக்கும் குணமதனை பொசுக்கியே விட்டிடுவோம் நலந்திகழும் திட்டமதை நம்மனதில் இருத்திடுவோம் நம்மொழியை நம்மண்ணை கண்ணெனவே எண்ணிடுவோம் விலங்குமனப் பாங்குமண்ணில் வீழ்ந்துவே தீபாவளி எனுங்கருத்தை உளமிருத்தி இனிப்புண்டு மகிழ்ந்துநிற்போம்!

தீபாவளி நமக்குத் திருப்பங்கள் தந்திட்டும் தித்திப்பும் மத்தாப்பும் தீபாவளி அல்ல கோபுதாபம் போயகல கொடியதுன்பம் விட்டோ யாவருமே மகிழுவதே நல்ல தீபாவளியன்றோ ஆவலுடன் காத்திருக்கும் அனைத்துமே வரவேண்டும் ஆறுதலும் தேறுதலும் அள்ளிக்கொண்டு வரவேண்டும் அமைதியெனும் பேரொளியை காட்டுகின்ற நாளாக அனைவருக்கும் தீபாவளி அமைகவேன்று வேண்டிநிற்போம்!



மகாதேவ ஐயர் ஜெயராமசர்மா
மெல்பேன் ஆஸ்திரேலியா



தீபாவளியை முன்னிட்டு பொலிஸ் தலைமையகம் வெளியிட்ட அறிக்கை

இந்துக்களின் தீபாவளிப் பண்டிகையை முன்னிட்டு -

இலங்கைப் பொலிஸ் சார்பில் பொலிஸ் உடகப் பேச்சாளர் பொலிஸ் அத்தியட்சகர் சட்டத்தரணி ருவான் குணசேகர மற்றும் பொலிஸ் உடப் பிரிவின் பொலிஸார் இணைந்து அறிக்கை ஒன்றை வெளியிட்டுள்ளனர்.

அதில் கூறப்பட்டுள்ளதாவது - இந்துக்களின் மிகமுக்கியமான நிகழ்வுகளில் ஒன்றாகத் தீபாவளித் திருநாளானது உலகெங்கிலும் வாழுகின்ற இந்துக்களினால் இன்று கொண்டாடப்படுகின்றது.

உலகின் தலைமையகம் வெடிவெடிவான அசுரர்களை அவதாரப்படுத்தும் அழகுத்தொழிந்த திருநாளையே தீபாவளித் திருநாளாகக் கொண்டாடப்படுகின்றது எனப் புராணங்கள் எடுத்தியம்புகின்றன. அவ்கையிலே பூமாதேவி ஈன்ரெடுத்த புத்திரான நரகாசுரன் யாகத்தினாலும் தவத்தினாலும் தான் பெற்ற அனைத்து சக்தியையும் ஒன்று சேர்த்து தன் சக்தியின் வலிமையால் தேவர்களையும் மானுடர்களையும் இன்னோரன்னத் துன்பங்களை விளைவித்தான் தன்னை ஈன்ரெடுத்த தாயைத் தவிர எவராலும் தனக்கு மரணத்தைத் தந்திவிட முடியாத இறவாவரம் பெற்றவன் ஆகையால் ஆணவம் தலைக்கேரி அனைவருக்கும் சிம்ம சொப்பனமாக விளங்கினான். இவ் நரகாசுரனின் இன்னல்களைத் தாங்கிக்கொள்ள முடியாத தேவர்களும் மானிடர்களும் காத்தல் தொழிலின் கடவுளான மகாவிஷ்ணுவிடம் முறையிடவே அவ தாரப்பருசராய் காளியாக வந்து வதம் புரிகின்றார். இவதம்முடிந்ததில் தன்னுயிர் பிரியும் தருவாயில் தன்னலையுணர்ந்து தான் மறையும் இந்நாளில் உலகிற்கு நன்னாளாக இருக்க வேண்டி துன்பம் என்னும் இருள் நீங்கி இன்பமெனும் ஒளி பெறவே தீபங்கள் ஏற்றிக்கொண்டாடி வேண்டியதன் பிரதி பலனாவே தீபாவளிப் பண்டிகை கொண்டாடப்படுகின்றது.

இலங்கை பொலிஸானது 153 வருட காலமாக தொடரும் செயற்பாட்டின் நற் பெருமையுடன் இந்நாட்டில் வாழும் அனைத்து மக்களையும் இனம் மதமொழி பேதமின்றிதங்களுது உயிர்களையும் உடைமைகளையும் பாதுகாத்து சாந்தியும் சமாதானமும்நிறைந்த அமைதியான சூழலில் பயமின்றி வாழ்வதற்காக தனது அயராது சேவையினை தொடர்ந்தும் வழங்கி வருகின்றது. அதற்கமைய சகல இனத்தவர்களின் கலாசாரம் மற்றும் பாரம்பரியத்திற்கு முன்னுரிமை வழங்குவதில் முன்னோடியாக திகழும் இலங்கை பொலிஸ் இவ் வேளையில் இருள் நீக்கி ஒளி பிறக்கும் இனிய தீபாவளி பண்டிகையை கொண்டாடும் அனைத்து இலங்கை வாழ் தமிழ் மக்களும், ஒருங்கிணைந்து வாழும் எம் சமூகத்துடன் ஒன்று கூடி நல்லிணக்கத்துடனும் சமத்துவத்துடனும் பண்டிகையைக் கொண்டாடி மகிழ வேண்டுமென பிரார்த்தித்து இனிய தீபாவளி வாழ்த்துக்களை பரிமாறிக் கொள்வதில் மட்டற்ற மகிழ்ச்சியடைகின்றது

தீபாவளி பண்டிகையை முன்னிட்டு தமிழர்கள் செறிந்து வாழும் அனைத்து பிரதேசங்களிலும் பொது மக்களின் பாதுகாப்பு நலன் கருதி அதி களவிலான பொலிஸார் கடமையில் ஈடுபடுத்தப்பட்டுள்ளனர். தீபாவளிப் பண்டிகையை கொண்டாடும் அனைவருக்கும் இலங்கை பொலிஸாரின் அன்பான வேண்டுகோள் யாதெனில் பண்டிகை கொண்டாடப்படுகின்ற போது பட்டாசு போன்ற வெடி பொருள்களை அவதானமின்றி வெடித்தல், மது பானங்களை அருந்தி விட்டு மது போதையில் வாகனம் செலுத்துதல் போன்றவற்றை முற்றாகத் தவிர்த்து அதன் மூலமாக ஏற்படும் தீவிர விபத்துக்கள் மற்றும் உயிர் சேதங்களிலிருந்து உங்களை பாதுகாத்து கொள்ளுங்கள் அன்புடன் கேட்டுக் கொள்கின்றோம். என்றுள்ளது.

புற இருளும், அக இருளும் நீங்கட்டும்!



நரகாசுரன் என்னும் தீமையை நீக்கி தீபத்தை வரிசையாக ஏற்றி மகிழ்வுடன் கொண்டாடுவதால் தீபாவளி ஆயிற்று. இதனையே கங்காஸ் நானம் என்று கூறும் வழக்கமும் உண்டு. தீபாவளி அன்று அதி காலையில் எழுந்து நல்லெண்ணெய் தேய்த்து வெந்நீரில் குளித்து புத்தாடை அணிந்து, இறைவனுக்கு இனிப்புக்கள் படைத்து, பட்டாசு வெடித்து மகிழ்ச்சியினை வெளிப்படுத்துகிறோம். நல்லெண்ணெய்யில் லட்சுமி தேவியும், அரப்புப்பொடியில் சரஸ்வதியும், சந்தனத்தில் பூமா தேவியும், குங்குமத்தில் கவுரியும், புத்தாடைகளில் மகாலட்சுமியும், இனிப்பு மருந்தில் (தீபாவளி மருந்து) தனவந்தரியும், தீபத்தில் பரமாத்மாவும், நெருப்புப் பொறிகளில் ஜீவாத்மாவும் இருந்து அருள் பாலிப்பதாக ஐதீகம்.

இராமாயணத்தில் இராமர் இராவணனை அழித்துவிட்டு தனது வனவாசம் 14 ஆண்டுகள் முடிந்து மனைவி சீதை, சகோதரர் இலட்சுமணன் மற்றும் அனுமனுடன் அயோத்தி திரும்பிய நாளை அந்த கிராம மக்கள் ஊரெங்கும் விளக்கேற்றி கொண்டாடி மகிழ்ந்தனர். இந்நாளே தீபாவளியாக கொண்டாடுவதாக கூறப்பட்டுள்ளது. கந்தபுராணத்தின் படி சிவனோடு ஒரு சமயம் கோபம் கொண்ட சக்தி சிவனின் அருளை உணர்ந்து 21 நாட்கள் கேதாரகாளி விரதமிருந்து சிவனுடன் ஒன்றிணைகிறார். சிவன் தன்னில் ஒருபாதிசக்தி என்பதை ஏற்று அர்த்தநாரீஸ்வரர் திருமூர்த்தியாக திகழ்கிறார். இந்நாளினை நினைவு கூறும் வகையில் தீபாவளிப் பண்டிகை கொண்டாடப்படுகிறது.

நாடு நன்றாக இருக்க ஒவ்வொருவரும் நம்மால் ஆன சிறு செயல்களைச் செய்ய வேண்டும். இந்த தீபத்திருநாளில் நாட்டில் உள்ள புற இருளும் மக்களிடத்தில் உள்ள அக இருளும் மனக்கவலையும் நீங்கி நாடும் மக்களும் எல்லாநலமும் வளமும் பெற்று சிறப்புடன் வாழ அன்புடன் ஆசீர்வதிக்கிறேன்.

இன்பமே சூழக் எல்லோரும் வாழ்க

சிவஸ்ரீ, சோமாஸ்கந்த தண்டபாணிகதேசிகர், இந்துமதகுரு பீடாதிபதி, (பிரதமகுரு, வல்வை ஸ்ரீ முத்துமாரி அம்மன் தேவஸ்தானம்),



தீபாவளி பண்டிகை நாளில் கேதாரகொளரி விரதம் இருப்பது சிறப்பு. கணவன் மனைவி உறவு நேசத்தோடும் பாசத்தோடும் இருக்க வேண்டும் என்று நினைப்பவர்கள் கேதார கொளரி விரதம் இருக்க வேண்டும். ஐப்பசி மாத அமாவாசை நாளில் கேதாரகொளரி விரதம் கொண்டாடப்படுகிறது. சிவனைக் குறித்து அன்னை பார்வதி மேற்கொண்ட விரதங்களில் முக்கியமானது இந்த கேதார கொளரி விரதம்.

சிவசக்தி இணைந்த சொரூபத்தை இந்த விரதம் பெற்றுத் தந்ததால் பெண்கள் விரும்பிய எல்லா வளங்களையும் இந்த விரதம் அள்ளித் தரும்.

கேதார கொளரி விரதம் அன்னை பராசக்தி கொளரி இறைவனின் ஒரு பாகத்தை அடைய மேற்கொண்ட விரதம். இது 21 திதிகள் அடங்கிய 21 தினங்களில் வருவது. அன்னை பார்வதியான கொளரி இந்த விரதத்தை அனுஷ்டித்த காரணத்தைப் பார்த்தால் அது சுவராஸ்யமான கதை. இறைவனை விட்டு இமைப்பொழுதும் நீங்காத வரம் வேண்டும் என்பதற்காக அன்னை இருந்ததவம் அது. அன்னையின் தவத்தை மெச்சிய சிவன் தனது ஒரு பாகத்தை விட்டுக்கொடுத்தார்.

சிவசக்தி இணைந்திருந்தால் மட்டுமே உலகம் இயங்கும் என்பதை உணர்த்தும் விதமாக கேதார கொளரி விரதத்தைப் பூர்த்தி செய்து அன்னை பார்வதியானவள் சிவ பெருமானின் உடம்பினில் சரிபாதியைப் பெற்று தனது உரிமையை நிலைநாட்டினார் என்கிறது புராணக் கதை.

அமாவாசை நாளில் விரதம்

ஐப்பசி மாதத்தில் சூரியன் துலாம் ராசியில் சஞ்சரிப்பதால் துலா மாதம் என்றழைக்கப்படுகிறது. இந்த மாதம் முழுவதும் துலாம் ராசியில் சூரியன் நீசம் பெற்ற நிலையில் அமர்ந்திருப்பார். அதாவது தனது வலிமை முழுவதையும் இழந்த நிலையில் வாசம் செய்யும் காலம் இது. ஜோதிடத்தில் சூரியனை தந்தை என்றும் சந்திரனை அன்னை என்றும் அழைப்பார்கள். சூரியனுக்குரிய பிரத்யதி தேவதை பரமேஸ்வரன். சந்திரனுக்குரிய பிரத்யதி தேவதை கொளரி.

சிவனோடு ஐக்கியமான அன்னை

துலாம் ராசியில் பலம் இழந்து நீசம் பெற்றுள்ள தந்தையாகிய சூரியனோடு தாயான சந்திரன் இணையும் காலம் ஐப்பசி அமாவாசை. சக்தி இல்லையேல் சிவம் இல்லை என்ற கூற்றினை மெய்ப்பிக்கும் விதமாக பலம் இழந்து நீசம் பெற்ற நிலையில் சஞ்சரிக்கும் பிதூர்காரகன் சூரியனோடு சக்தியாகிய அன்னையின் அம்சமான சந்திரன் வந்து இணையும் போது சிவம் சக்தியைப் பெறுகிறது.



சிவசக்தி ஐக்கியமானது நடைபெறுகிறது.

ஒற்றுமையை பறைசாற்றும் விரதம் குடும்பத்தில் கணவனின் வலிமை குறையும் போது மனைவியானவள் அவருக்குத் துணை நிற்க வேண்டும், அவ்வாறே கணவனும் தனது துணைவிக்கு சரிபாதி உரிமையைத் தரவேண்டும் என்பதை சூசகமாகச் சொல்வதே இந்த கேதார கொளரி விரதம். இதே கருத்தினையே தீபாவளிப் பண்டிகையும் அறிவுறுத்துகிறது. குடும்பத்தில் கணவனும், மனைவியும் இணைந்து செயல்பட்டால்தான் வெற்றியைக் காண இயலும் என்பதை புராணங்கள் தெளிவாக எடுத்துரைக்கின்றன.

தீபாவளி அமாவாசை ஸ்கந்த புராணத்தின்படி சக்தியின் 21 நாள் கேதார கொளரி விரதம் முடிந்து



கணவன் - மனைவி ஒற்றுமை சொல்லும்

கேதாரகொளரி விரதம்

இந்த தினத்தில்தான் சக்தியை தன்னில் ஒருபாதி யாக சிவன் ஏற்றுக்கொண்டார் என்கின்றன புராணங்கள். அந்த நாளே தீபாவளி திருநாளாக கொண்டாடப்படுகிறது. ஆண்டு தோறும் புரட்டாசி மாத சக்கில பட்ச தசமி முதல் கிருஷ்ண பட்சத்து சதுர்த்தசி வரை ஐப்பசி மாதத்துத் தீபாவளி அமாவாசை இருபத்தொரு நாட்களைக் கொள்ளும் விரதமாகும். இவ் விரதத்தை அனுஷ்டிப்போர் சிவ - சக்தி அருளால் சுகல சௌபாக்கியங்களும் பெற்று தீர்க்க சுமங்கலியாக வாழ்ந்து வீடுபேரடைவர் என புராணங்கள் கூறுகின்றன.

கேதார கொளரி விரதம் என்பதே கணவன் - மனைவி ஒற்றுமைக்காகவும், என்றென்றும் தம்பதியர் இணைபிரியாமல் இருக்க வேண்டும் என்பதற்காகவும் கடைபிடிக்கப்படுவதாகும். அதனை நாம் எளிதாகப் புரிந்துகொள்ள வேண்டும் என்பதற்காக நரகாசுர வதம் முடிந்து அமாவாசை நாளில் கேதார கொளரி விரதம் அனுஷ்டிக்கப்படுகிறது. கிருஷ்ண பகவான் நரகாசுர யுத்தத்தின் போது மூர்ச்சையாகிவிட்ட நிலையில், தேரை ஓட்டும் சாரதியாக உடனிருந்த பாமா வில்லெடுத்து போரிட்டு நரகாசுரனை வதம் செய்கிறார். தந்தையின் வலிமை குறையும் போது தாய் அப்பொறுப்பினை சுமந்து வெற்றி காண்கிறார்.

மாங்கல்ய பலம் தரும் விரதம் பக்தர்கள் இவ் விரதத்தினை மன ஒருமைப்பாட்டுடனும், புனித நோக்குடனும் என்ன வரம் வேண்டி அனுஷ்டிக்கிறார்களோ அந்தந்த வரங்களை அம்பாளின் வேண்டுகோளிற்கு இணங்க சிவன் மிக விரைவாகவே கொடுத்து விடுவார் என்பது பலரது அனுபவ உண்மையாகும். அம்பிகை சிவனை வேண்டி தவமிருந்த விரதம். இதனை திருமணமான பெண்கள் மாங்கல்ய பலம் வேண்டியும், திருமணம் ஆகாத பெண்கள் நல்ல கணவர் வேண்டியும் விரதம் இருக்கின்றனர். புராணக்கதை ஆதியும் அந்தமும் இல்லாத நாயகன் கயிலைநாதன் தான் என்றும் அவனன்றி ஓர் அணுவும் அசையாது என்றெல்லாம் கூறி உள்ளார்ந்த பக்தியுடன் சிவனை மட்டுமே வணங்குவார். சிவனைத் தவிர வேறு யாரையும் சிந்திக்காத அவரது போக்கு பிற கூவுளரை அவமதிக்கும் வகையில் அமைந்ததுண்டு. அப்படி ஒரு நிலை பார்வதிக்கே ஏற்பட்டது. கயிலையில் தன் கணவருடன் அமர்ந்திருக்கும் போது அங்கு வரும் பிருங்கி முனிவர் நேராக வந்து சிவனை மட்டும் வணங்கி வலம் வருவதும், தன்னை திரும்பியே பார்க்காமல் போவதும் கண்டு பார்வதி மனம் வருந்தினாள்

எப்படியாவது பிருங்கி முனிவர் தன்னையும் வணங்க வேண்டும் என்று எண்ணிய பார்வதி இறைவனை நெருங்கி அமர்ந்து கொண்டாள். வழக்கம்போல

கயிலாயம் வந்த பிருங்கி முனிவர் சிவனுடன் நெருக்கமாக பார்வதி அமர்ந்திருந்ததைக் கண்டு கலங்கவில்லை. வண்டு உருவம் எடுத்து இருவருக்கும் இடையில் புகுந்து சிவனை மட்டுமே வலம் வந்தார்.

பார்வதியின் சாபம்

இதனைக்கண்டு ஆத்திரமடைந்த பார்வதி, தன்னை அவமதித்த முனிவரின் கால்கள் முடமாகிப்போகட்டும் என்று சபித்தாள். உடனே அது பலிக் கவே நடக்க சக்தியில்லாமல் முனிவர் தடுமாறினார். ஆனால் தனது பக்தருக்கு நேர்ந்த கதியை கண்ட இறைவன் பிருங்கி முனிவர் உடனறி நடக்க ஒரு குச்சியை அளித்தார். தோஷம் நீங்குவதற்கு என்ன செய்யலாம் என்று கேட்டார் முனிவர். சக்தியின் மனம் ஆறுதல் அடையும் போது சாபம் நீங்கும் என்றார்.

தவம் இருந்த அன்னை சிவனையும் என்னையும் பிரித்து பார்க்கக் கூடாது என்ன செய்வது என்று நாரதரிடம் கேட்கிறார் பார்வதி. அவரோ கௌதம முனிவரிடம் கேட்க சொல்கிறார். நேராக பார்வதி கௌதம முனிவரை பார்க்கிறார். அதற்கு கௌதம முனிவர் 21 நாட்கள் கேதாரம் என்ற தலத்திற்கு சென்று விரதம் இருக்குமாறு சொல்கிறார். அப்படி விரதம் இருந்தால் இறைவரின் இடபாகத்தை பெற்று இருவரும் ஒருவராகலாம் எப்போதும் பிரிய வேண்டியிருக்காது என்று கூறினார்.

அர்த்தநாள்வரம்

கயிலாயத்தில் இருந்து பார்வதி பூலோகம் வந்தாள். தன் கணவரை விட்டு ஒருகணமும் பிரியாத வரம் வேண்டும் என்று தவ மிருந்தாள். கடுமையான தவத்திற்கு இளகிய இறைவன் பார்வதியை காண பூலோகம்



வந்தார். சிவனை கண்ட பார்வதி ஒருநாளும் உமை விட்டு பிரியாக வரம் வேண்டும் என்று வேண்டினாள். பார்வதியின் எண்ணத்தை உணர்ந்த இறைவனும் தன்னுடலுடன் பார்வதியை இணைத்து அர்த்தநாள்வரம் ஆனார். இவ்வாறு அம்பிகை இறைவனின் உடலில் ஒருபாதியாகி, கணவரிடம் இருந்து எந்நாளும் பிரிக்க முடியாத பந்தத்தை உருவாக்கிக்கொண்ட நாள் தான் கேதார கொளரி விரதநாள்.

ஒற்றுமை தரும் விரதம்

அம்பிகை தவ நிலையில் இருந்த விரதம் இது, அவர் இறைவனின் உடம்பில் பாதியை அன்னை பெற்ற விரதம் இது. இந்த விரதம் இருப்பவர்கள் 21 முடிச்சுகள் கொண்ட காப்பை அணிந்து கொள்ள வேண்டும். ஒவ்வொரு திதிக்கும் ஒரு முடிச்சு என போடுவார்கள். இப்போது 21 நாட்கள் பலரால் விரதம் இருக்க முடிவதில்லை. 3 நாட்கள், ஏழு நாட்கள், ஏன் ஒரு நாட்கள் கூட சிலர் விரதம் இருந்து பூஜை செய்கின்றனர். அஷ்ட ஐஸ்வர்யம் கிடைக்கும் இவ்விரதத்தினை அனுஷ்டிப்பதால் ஐஸ்வர்யம் பெருகும். வறுமையொழியும், நினைத்த காரியம் கை கூடும் என்பது அனுபவ உண்மை. இந்நாளில் அம்பிக்கை சிவனை

நோக்கி எம்பெருமானே இவ்விரதத்தை உலகில் யார் செய்தாலும் விரும்பிய யாவற்றையும் பெறுவதற்கு அருள் புரியவேண்டும் என்று கேட்டுக்கொண்டார். சிவன் அம்பிகையின் வேண்டுகோளை ஏற்று அவ்வாறே ஆகுக என்று அருள்புரிந்தார். எனவே ஒற்றுமையுடன் வாழ நினைக்கும் தம்பதியர் இந்த விரதம் அனுஷ்டிக்கலாம். *



புத்து இலட்சம் சிறார் செபமாலை

இன்னும் புத்து இலட்சம் சிறார் செபமாலை செபிக்கின்றனர் என்ற தலைப்பில் உதவி தேவைப் படும் திருஅவைகளுக்கு உதவும் பிறரன்பு அமைப்பு நடத்தும் நடவடிக்கையைப் பாராட்டி செபமாலை உடன் ஒக்டோபர் 18 என்ற செய்தியை திருத்தந்தை பிரான்சிஸ் வெளியிட்டுள்ளார். அமைதிக்காக நீங்கள் செபிக்கும்போது செபமாலை மணிகளில் ஒன்றில் நான் இருக்கிறேன் என்பதை நினைவில் இருத்துங்கள் என பதிவுசெய்துள்ளார் திருத்தந்தை பிரான்சிஸ்.



காலைக்கதிர்
Kalaikathir

கிறிஸ்தவ செய்தி இதழ் TCNL

உண்மையை எடுத்துரைப்பதே என் பணி - டயா:18:37

ஆசிரியர் : அருள்திரு ரூபன் மரியாம்பிள்ளை - ஊடக விரிவுரையாளர்.

ஒக்டோபர் 20- 93வது மறைபரப்பு ஞாயிறு

2019ஆம் ஆண்டு அக்டோபர் மாதம் சிறப்பு மறைபரப்பு மாதமாகவும் 20 ஒக்டோபர் 2019 அன்று 93வது மறைபரப்பு ஞாயிறாகவும் சிறப்பு பிக்கப்படுவதை முன்னிட்டு திருத்தந்தை பிரான்சிஸ் டூவிட்டர் செய்தியை வெளியிட்டுள்ளார். மேலும் 20 ஒக்டோபர் 2019 காலை புத்து மணிக்கு வத்திக்கான் புனித பேதுரு பசிலிக்கா பேராலயத்தில் 93வது மறைபரப்பு ஞாயிறு திருப்பலியை நிறைவேற்றினார் திருத்தந்தை பிரான்சிஸ்.



ஒளியின் திருவிழா இந்து சமய நண்பர்கள் அனைவரின் இல்லங்களிலும் உள்ளங்களிலும் மகிழ்வு அமைதி செழிப்பு ஆகியவற்றைக் கொணரவேண்டும்

தீபாவளிக்காக வத்திக்கான் திருப்பீடத்தின் சிறப்புச் செய்தி

இன்று 27 ஆம் திகதி சிறப்பிக்கப்படும் தீபாவளித் திருவிழாவுக்கென வத்திக்கான் திருப்பீடத்தின் பல்சமய உரையாடல் அவை சிறப்புச் செய்தியொன்றை வெளியிட்டுள்ளது. அதில் மேற்கண்டவாறு ஒளியின் திருவிழா இந்து நண்பர்கள் அனைவரின் இல்லங்களிலும் உள்ளங்களிலும் மகிழ்வு அமைதி செழிப்பு ஆகியவற்றைக் கொணர வேண்டும் எனத் தெரிவிக்கப்பட்டுள்ளது.

மதங்களுக்கிடையிலும் கலாசாரங்களுக்கு இடையிலும் உரையாடல்களும் கூட்டுறவு முயற்சிகளும் வளர்ந்துவரும் இக்காலத்தில், வெவ்வேறு சமயங்களைப் பின்பற்றுவோரிடையே வெறுப்புணர்வும் அக்கறையற்ற மனநிலையும் வளர்ந்து வருகின்றன என்ற கவலை இச்செய்தியில் வெளியிடப்பட்டுள்ளது. ஒவ்வொரு மனிதரின் அடிப்படை மாண்பையும் மனிதர்கள் அனைவரையும் சகோதரர் சகோதரிகளாக காணவேண்டிய பண்பையும் அனைத்து உண்மையான மதங்களும் வலியுறுத்துகின்றன என்று எடுத்துரைக்கும் இச்செய்தி இந்த அடிப்படையில் அனைத்து மதத்தவரும் அமைதியை உருவாக்க அழைக்கப்பட்டுள்ளனர் என்று கூறுகிறது.

ஒரு சில எதிர்மறையான செய்திகளே தலைப்புச் செய்திகளாக ஊடகங்களை நிறைத்தாலும் உடன்பிறந்த உணர்வை விதைக்கும் நன்மைத்தனம் மனிதர்கள் மத்தியில் கடலென பெருகியுள்ளது என்ற நம்பிக்கையில் நாம் அமைதியைக் கட்டியெழுப்பவேண்டும் என்று இச்செய்தி அழைப்பு விடுக்கிறது. உண்மை, அன்பு அகிம்சை ஆகிய உயர்ந்த இலட்சியங்களுக்கு சாட்சியாக வாழ்ந்த மகாத்மா காந்தி அவர்களின் 150வது பிறந்தநாள் நினைவு இந்த ஒக்டோபர் மாதத்தின் துவக்கத்தில் கொண்டாடப்பட்டது நமக்கு நல்லதொரு நினைவுறுத்தலாக விளங்குகிறது என்று கூறும் இச்செய்தி காந்தி அவர்களின் வாழ்வு நம் அனைவருக்கும் உந்துசக்தியாக விளங்கவேண்டும் என்ற வாழ்த்துடன் நிறைவு பெறுகிறது.

போலந்து நாட்டு ஆயர் பேரவை விண்ணப்பம்

திருத்தந்தை புனித 2ஆம் யோண்போல் அவர்களை திரு அவையின் மறைவல்லுநர் என்றும் ஐரோப்பாவின் பாதுகாவலர்களில் ஒருவராகவும் திருத்தந்தை பிரான்சிஸ் அவர்கள் அறிவிக்க வேண்டும் என்று போலந்து நாட்டு ஆயர் பேரவை விண்ணப்பம் ஒன்றை அனுப்பியுள்ளது.

22 ஒக்டோபர் 2019 அன்று திருத்தந்தை புனித 2ஆம் யோண்போல் அவர்களின் திருவிழா சிறப்பிக்கப்பட்ட வேளையில் இந்த விண்ணப்பத்தை போலந்து ஆயர் பேரவையின் தலைவர் பேராயர் அவர்கள் திருத்தந்தைக்கு அனுப்பியுள்ளார். திருத்தந்தை புனித 2ஆம் யோண்போல் 1920ம் ஆண்டு பிறந்ததன் முதல் நூற்றாண்டும் அவர் மரண மடைந்ததன் 15ஆம் ஆண்டும் 2020ஆம் ஆண்டு சிறப்பிக்கப்படுவதையொட்டி போலந்து ஆயர்கள் இந்த விண்ணப்பத்தை வெளியிட்டுள்ளனர் என்று போலந்து ஆயர் பேரவையின் அறிக்கையொன்று கூறுகிறது.

திருத்தந்தைபுனித2ஆம் யோண்போல் அவர்களின் தலைமைப் பணியில் அவருக்கு பல வழிகளில் உறுதுணையாக வத்திக்கானிலும் திருத்தந்தையின் மறைவுக்குப்பின் போலந்து நாட்டின் கிரக்கோவ் பேராயராகவும் பணியாற்றிய காத்தினால் அவர்கள் வார்ஸோ நகரில் ஒக்டோபர் 22ஆம் திகதி நடைபெற்ற மாநாட்டில் பேசுகையில் திருத்தந்தை புனித 2ஆம் யோண்போல் திருஅவையின் மறைவல்லுனராக உயர்த்தப்படுவது மிகவும் பொருத்தமானது என்று கூறினார்.

மக்களைச் சந்திக்க இறைவன் மலைகளைப் பயன்படுத்தினார். 20 ஒக்டோபர் 2019 அன்று உலக

மறைபரப்புப்பணி நான் சிந்தனையில் திருத்தந்தை ஒக்டோபர் 20 அன்று சிறப்பிக்கப்பட்ட உலக மறைபரப்புப்பணி நாளன்று, திருத்தந்தை பிரான்சிஸ் அவர்கள் வத்திக்கான் புனித பேதுரு பசிலிக்கா பேராலயத்தில் தலைமையேற்று நடத்திய திருப்பலியில் மலை, ஏறிச் செல்லுதல், அனைவரும் என்ற மூன்று சொற்களை மையப்படுத்தித் தன் மறையுரையைப் பகிர்ந்து கொண்டார்.

மக்களைச் சந்திக்க இறைவன் மலைகளைப் பயன்படுத்தினார் என்பதை விவிலியத்தில் பல இடங்களில் நாம் காண்கிறோம் என்று கூறியத் திருத்தந்தை கிறிஸ்து

வின் வாழ்வில் பேறுபெற்றோர் அறிவுரைகள் வழங்கியமை, தோற்றமாற்றம் பெற்றமை, மற்றும் சிலுவையில் அறையப்பட்டமை ஆகிய நிகழ்வுகள், மலைகள் மீது நடைபெற்றமையைக் காண்கிறோம் என்று எடுத்துரைத்தார்.

மலைகள் நம்மை மேலே உயர்த்தி, இறைவனைச் சந்திக்கவும், செபிக்கவும் வழிவகுக்கும் அதே நேரம், நாம் அனைவரும் இந்த உன்னத நிலைக்கு அழைக்கப்பட்டுள்ளோம் என்ற எண்ணத்தையும் உருவாக்குகின்றன என்று திருத்தந்தை பிரான்சிஸ் அவர்கள் தன் மறையுரையில் எடுத்துரைத்தார்.



2019 ஒக்டோபர் மாதம் சிறப்பு தூதுரைப்பணி மாதமாகச் சிறப்பிக்கப்பட்டுவரும் வேளை

உலக அமைதிக்காக வலைக்குளத்தில் செபமாலை

திருத்தந்தையின் உலகளாவிய செப வலையமைப்பு ஆரம்பிக்கப்பட்டதன் 175ம் ஆண்டு கொண்டாட்டத்தின் போது திருஅவையின் தூதுரைப்பணியின் மையம் செபம் என்று திருத்தந்தை கூறினார். பாரம்பரிய செபமான செபமாலை செபிப்பதில் இளையோரை ஈடுபடுத்தும் புதிய வழி ஒன்றை திருத்தந்தையின் உலகளாவிய செப வலையமைப்பு அறிமுகப்படுத்தியுள்ளது. 2019 ஒக்டோபர் மாதம் சிறப்பு தூதுரைப்பணி மாதமாகச் சிறப்பிக்கப்பட்டுவரும் வேளை இம்மாதத்தின் மத்தியில் வலைத்தளம் வழியாக உலக அமைதிக்காக செபமாலை செபிக்கும் புதிய முறை அறிமுகப்படுத்தப்பட்டுள்ளது.

திருத்தந்தையின் உலகளாவிய செப வலையமைப்பு கிளிக் ரூ பிறே ஈ ரோசறி என்ற செயலியை 15 ஒக்டோபர் 2019 அன்று அறிமுகப்படுத்தியுள்ளது. இலவசமாக கிடைப்பதற்கு வழிசெய்யப்பட்டுள்ள இந்த செயலியில் செபமாலை செபிக்கும் முறை மற்றும் நற்செய்தியை தியானிக்கும் வழிகள் கற்றுக் கொடுக்கப்படுகின்றன. நவீன தொழில்நுட்பத்துடன் உருவாக்கப்பட்டுள்ள இக்கருவி திருஅவையின் சிறந்த ஆன்மீகப் பாரம்பரியத்தை வெளிப்படுத்துவதாக அமைந்துள்ளது.

இக்கருவியில் கை வளையல் போன்ற அமைப்பில் புத்து செபமாலை மணிகள் மற்றும் ஒரு சிலுவை

என்பன உள்ளன. திருத்தந்தையின் உலகளாவிய செப வலையமைப்பு ஆரம்பிக்கப்பட்டதன் 175ம் ஆண்டு கொண்டாட்டத்தின் போது திருத்தந்தை பிரான்சிஸ் அவர்கள் கூறியது போன்று திருஅவையின் தூதுரைப் பணியின் மையம் செபம் என்பதை வலியுறுத்தும் விதமாக இந்த சிறப்பு தூதுரைப் பணி மாதத்தில் இந்த புதிய முயற்சி அறிமுகப்படுத்தப்பட்டுள்ளது.



மழைக்கால நோய்களும் காக்கும் முறைகளும்

மழைக்காலம் வந்துவிட்டால் எல்லோருக்கும் மகிழ்ச்சிதான். குழந்தைகளுக்கு சொல்லவே வேண்டாம். மழையில் நனைந்தபடி விளையாடச் சென்று விடுவார்கள். பின் இருமல், சளி, காய்ச்சலால் பாதிக்கப்பட்டு அவதிப்படுவார்கள். அவர்களை பெரியவர்கள் கண்காணிக்க வேண்டும். வயது முதிர்ந்தவர்கள் மழைக்காலத்தில் கவனமாக இருக்க வேண்டும். சட்டை அணியாமல் இருக்கக்கூடாது. வயதானவர்கள் குளிர்ந்தநீரில் குளித்துநிமோனியா, காய்ச்சல் போன்ற பல்வேறு இன்னல்களுக்கு ஆளாகிறார்கள். குளிர்நீரால் இரத்தக்குழாய்கள் சுருங்கி மயக்கம், இதய மாறடைப்பு ஏற்பட வாய்ப்புகள் அதிகம். ஆகவே மழைக்காலத்தில் வெது வெதுப்பான தண்ணீரில் குளிக்க வேண்டும். நூல் ஆடை அல்லது கம்பளி ஆடைகளை அணிய வேண்டும். குளிர்நீரில் செல்வதைத் தவிர்க்க வேண்டும்.

மழை வந்தால் கிருமிகளுக்கும் கொண்டாட்டம் தான். தேங்கிய மழைநீரில் நுளம்புகள் முட்டை இட்டு இனப்பெருக்கம் செய்கின்றன. மனிதனை நுளம்பு கடிக்கும் போது பெங்கு வைரஸ் நம் உடலில் செல்கிறது. இதன் அறிகுறியாக காய்ச்சல், உடம்பு வலி, மூட்டு வலி ஏற்படுகின்றன. ஆரம்ப நிலையில் கண்டறிந்தால் பின் விளைவுகளிலிருந்து பாதுகாக்கலாம். இல்லை என்றால், தட்டணுக்கள் குறைந்து, இரத்த கசிவு ஏற்பட்டு சிறுநீரகம், மூளை பாதிக்கப்படும். இன்று எல்லா அரசு மருத்துவமனைகளிலும் உயர்தர பரிசோதனைகளும், பிரத்தியேகவார்களுக்கும் அமைத்து மிகச்சிறப்பான சிகிச்சைகள் கொடுக்கப்படுகின்றன.

காய்ச்சலால் பாதிக்கப்பட்டவர்கள் அலட்சியமாக இல்லாமல், முறையாக பரிசோதனை செய்து உரிய சிகிச்சை செய்து கொள்ள வேண்டும். வீட்டின் அருகில் பழைய டயர், பாத்திரங்களில் தண்ணீர் தேங்காமல் பார்த்துக்கொள்ள வேண்டும். நுளம்பு ஒழிப்பு மருந்துகளை தெளிக்க வேண்டும். சுகாதார பணியாளர்களுக்கு முழு ஒத்துழைப்பு கொடுக்க வேண்டும். மழைக்காலத்தில் நுளம்பினால் வரக்கூடி



டாக்டர் என்.மோகன்தாஸ்

காலில் உள்ள புண், பித்த வெடிப்பு, காயங்கள் வழியாக இக்கிருமிகள் நம் உடலில் சென்று ரத்தத்தில் கலந்து பெருகி லெப்டோபைரோசிஸ் என்ற நோய் வருகின்றன.

இதன் அறிகுறியாக குளிர் காய்ச்சல், உடம்பு வலி ஏற்படும். வலிக்காக காலை அழுத்தி விடும் போது வலி அதிகமாக இருக்கும். கண்களில் ரத்த கசிவு ஏற்பட்டு சிவந்து இருக்கும். இரத்த முறிவினால் மஞ்சள் காமாலை ஏற்படும். சிறுநீர் சிவப்பாக போகும். நோய் முற்றிய நிலையில் சிறுநீரகம் செயல் இழந்து விடும். மழைக்காலம் வந்துவிட்டால் எலியினால் வரும் லெப்டோபைரோசிஸ் நோயை மனதில் கொண்டு உரிய சிகிச்சை பெற வேண்டும். சிலர் மஞ்சள் காமாலை நோய் என்று கைவைத்தியம் செய்து முற்றிய நிலையில் மருத்துவமனைக்கு வருவதை காண்கிறோம். இந்நோய் பென்சிலின், டாக்சி, சிப்

பரோ போன்ற மாத்திரைகளுக்கு கட்டுப்படும். இவை அரசு மருத்துவமனைகளில் இலவசமாக கிடைக்கின்றன. மழையில் நடக்கும் போது கணுக்கால் வரை மூடிய காலணிகளை பயன்படுத்த வேண்டும்.

மழைக்காலங்களில் சில இடங்களில் சுத்த தண்ணீரும், அசுத்த தண்ணீரும் கலந்து

வரும். சுகாதாரமற்ற தண்ணீரையோ, உணவு பொருள்களையோ உபயோகிப்பதால் வயிற்றுப்போக்கு, நெருப்புக்காய்ச்சல் வருகின்றன. சாலமோனல்லா என்ற கிருமிகள் அசுத்த தண்ணீர், உணவு வகைகள் மூலமாக குடலுக்குள் சென்று அங்கு பெருகி நோயை உண்டு பண்ணுகின்றன.

இதன் அறிகுறியாக கடுமையான காய்ச்சல், உடம்பு வலி, உடல் சோர்வு ஏற்படுகின்றன. இந்நோயாளியை தனிமைப்படுத்தி கஞ்சி, பழரசம் போன்ற வற்றைக் கொடுக்க வேண்டும். ஏனென்றால் இந்நோயாளியின் மலம், சிறுநீர் வழியாக நோய் பரவக்கூடும். தண்ணீரை நன்றாக கொதிக்க வைத்து, வடிக்கட்டி உபயோகப்படுத்த வேண்டும், காய்கறி களையும்,

பழங்களையும் நன்றாக கழுவியபின் உபயோகப்படுத்தவேண்டும்.

மஞ்சள் காமாலை, ஹெப்படைடிஸ் ஏ வைரஸ் அசுத்த தண்ணீரால் பரவக்கூடியது. இந்நோயின் அறிகுறியாக காய்ச்சல், குளிர்நடுக்கம், பசியின்மை, வாந்தி ஏற்படும். இந்நோய்க்கு, காரணமில்லாத எளிதில் செரிக்கக்கூடிய உணவுகளை எடுத்துக்கொள்ள வேண்டும். கஞ்சி, குளுக்கோஸ், பழரசம் சாப்பிடலாம். நன்றாக சூடுசெய்த தண்ணீரை பருகவேண்டும். மழைக்காலங்களில் உடுத்திக்கொள்ளும் துணிகள் நன்றாக காய்வதில்லை. ஈரத்துணியை உடுத்தும் போது தோல் நோய்கள் வரும். பொதுவாக, ஈர உள்ளாடையை அணியும் போது, தொடை, கை இடுக்குகளில் காளான்படை வரும். அரிப்பு, பின் சிவந்துபடை தோன்றும். ஆகவே நன்றாக உலர்ந்த துணிகளை உபயோகப்படுத்தவேண்டும்.

மழைக்காலங்களில் வெளியே வாழும் பாம்பு, பூரான், தேள், விஷ வண்டுகள் வீட்டிற்குள் தஞ்சம் அடைகின்றன. இதனால் பாம்பு கடுந்தேள், பூரான் கடிகளுக்கு ஆளாகும் நிலை ஏற்படுகின்றன. இவை கீற்றுகளிலும், பழைய பாத்திரங்களிலும் சுருண்டு இருக்கும். அவற்றை கையாளும் போது கவனமாக இருக்க வேண்டும். ஆடைகளையோ, காலணிகளையோ அணியும் முன் நன்றாக உதறிவிட்டு அணிய வேண்டும். மழைக்காலங்களில் பாம்புக்கடி, கதன்டுக்கடியினால் பாதிக்கப்பட்டு ஆஸ்பத்திரிக்கு வரும் நோயாளிகள் எண்ணிக்கை அதிகம். கதன்டு என்ற விஷவண்டுபனை ஓலைமற்றும் தென்னை மரத்தில் கூடுகட்டியிருக்கும்.

இவை தேனி, குளவி வகையைச் சேர்ந்தவை. மழைக்காலத்தில் மட்டைகள் அசைவதால் இக்கூட்டில் அசைவு ஏற்பட்டு கதன்டுகள் வெளியேறி போவோர், வருவோரை கடிக்கும். முதலில் ஒரு வண்டு கடிக்கும், பின் வண்டுக்கூட்டமாக வந்து கடிக்கும். கடிபட்டவரை உடனே மருத்துவமனைக்கு அழைத்துச் செல்ல வேண்டும். இல்லையென்றால் இதயம், சிறுநீரகம் பாதிக்கப்பட்டு உயிர் இழக்க நேரிடும். மழைக்காலத்தில் கையில் டார்ச் லைட் மற்றும் உடல்முழுவதும் போர்த்தக்கூடிய போர்வையை எடுத்துச்செல்லவேண்டும். நாம் வாழ்வதற்கு மழை அவசியம் தான். மழைக்காலத்தில் நம்மை எப்படி பாதுகாத்துக்கொள்வது என்பதை தெரிந்து வைத்திருக்கவேண்டும். *



யது மலேரியா. நுளம்பு கடிக்கும் போது மலேரியா கிருமிகள் இரத்தத்தில் கலந்து சிவப்பணுக்கள் மூலம் கல்லீரல், மண்ணீரலில் சென்று பெருகி குளிர்காய்ச்சல், உடல்வலியை கொடுக்கின்றன. சிலருக்கு தலைவலி, பசியின்மை, இரத்தமுறிவினால் மஞ்சள் காமாலை ஏற்படும். உரிய பரிசோதனை செய்து மலேரியாவைக் கண்டறிந்து சிகிச்சை பெறவேண்டும்.

மழைக்காலத்தில் வீட்டைச் சுற்றிலும், வீதிகளிலும் தண்ணீர் தேங்கி நிற்கும். சில இடங்களில் கழிவுநீரும், மழைநீரும் கலந்து ஓடும். தேங்கிய தண்ணீரில் நாம் நடந்து செல்கிறோம். மேலும் பூனை, நாய், எலியும் அதில் செல்கின்றன. இந்த தண்ணீரில் கலந்து இருக்கும் எலியின் சிறுநீர் மூலம் எலிக்காய்ச்சல் உண்டாகின்றன.



பும்ரா அணியில் இணைய வாய்ப்பு!

இந்திய கிரிக்கெட் அணியின் வேகப்பந்து வீச்சாளர் ஜஸ்பிரட் பும்ரா, நியூஸிலாந்து அணிக்கெதிரான தொடருக்கு முன்னர் உடற் தகுதி பெற்றுவிடுவார் என அணியின் பந்துவீச்சுப் பயிற்சியாளர் பரத் அருண் தெரிவித்துள்ளார்.

முழுங்கையை வளைக்காமல் சற்று வித்தியாசமாக பந்து வீசும் ஜஸ்பிரட் பும்ரா, முதுகுப் பகுதியில் ஏற்பட்ட காயத்தால் அண்மையில் சொந்த மண்ணில் நடைபெற்ற தென்னாபிரிக்கா அணிக்கெதிரான தொடரில் விளையாடவில்லை.

இதனால் அவர் எதிர்வரும் தொடர்களையும் தவறவிடுவாரா என்ற கேள்வி, அனைவரினதும் மத்தியில் எழுந்தது.

இந்த நிலையில் இதுகுறித்து அணியின் பந்துவீச்சு பயிற்சியாளர் பரத் அருண் கருத்து தெரிவித்துள்ளார்.

இது குறித்து அவர் கூறுகையில்,

வேகப்பந்து வீச்சில் வழக்கத்துக்கு மாறான முறையில் பந்து வீசுவார் பும்ரா. இருப்பினும் முடிந்தவரை இவர் விரைவில் மீண்டு வர வேண்டும் என முயற்சி கிறோம். இதற்குச் சிலவாரங்கள் அல்லது மாதங்கள் தேவைப்படலாம். எப்போது என்பதை உறுதியாகச் சொல்ல முடியாது.

இப்போதைய நிலையில் பும்ராவுக்கு சத்திர சிகிச்சை தேவைப்படவில்லை. இதனால் நியூஸிலாந்து செல்லும் முன் அணிக்கு திரும்புவார் என நம்புகிறோம். அஸ்வினை பொறுத்தவரையில் உல



கத்தரம் வாய்ந்த சுழற்பந்து வீச்சாளர்.

400 விக்கெட்டுகள் என்ற மைல் கல்லை நோக்கி நடைபோடுகிறார். இங்கிலாந்து, ஆஸ்திரேலியா சென்ற போதும் இவர் தான் எங்களது 'நம்பர் - 1' சுழல் வீரர். இவருக்கு உடற் தகுதி சிக்கல் ஏற்பட்ட போது கிடைத்த வாய்ப்பில் ஜடேஜா, பந்துவீச்சு, களத் தடுப்பு, துடுப்பாட்டத்தில் அசத்தினார். மற்றபடி அந்நிய மண்ணில் ஒரு சுழல் மட்டும் தான் என்ற நிலையில் எதிர் ரணி, சூழ்நிலைக்கு ஏற்ப முடிவெடுப்போம் - என்றார்.

எதிர்வரும் ஆண்டு ஜனவரி மாதம் நியூஸிலாந்துக்கு கிரிக்கெட் சுற்றுப் பயணம் மேற்கொள்ளவுள்ள இந்தியா அணி, அங்கு சென்று ஐந்து போட்டிகள் கொண்ட ரி-20 தொடர், மூன்று போட்டிகள் கொண்ட ஒருநாள் தொடர், இரண்டு போட்டிகள் கொண்ட டெஸ்ட் தொடர்களில் விளையாடவுள்ளது.

இந்தச் சுற்றுப்பயணத்தில் முதலாவதாக நடைபெறும் ரி - 20 தொடரின் முதல் போட்டி ஜனவரி 26ஆம் திகதி ஒக்லாந்தில் நடைபெறவுள்ளது. (ஐ)

முதல் வெற்றி யாருக்கு?

இலங்கை மற்றும் ஆஸ்திரேலியா அணிக்கெதிரான முதலாவது ரி - 20 போட்டி, இரசிகர்கள் மத்தியில் பெரும் எதிர்பார்ப்பை ஏற்படுத்தியுள்ளது.

இன்று ஞாயிற்றுக்கிழமை அடிலைய்டில் மைதானத்தில் நடைபெறவுள்ள இப்போட்டியில், இலங்கை அணிக்கு லசித் மலிங்கவும், ஆஸ்திரேலியா அணிக்கு ஆரோன் பின்ஞ்சும் தலைமை தாங்கவுள்ளனர்.

இத்தொடர் நடைபெறுவதற்கு முன்னதாக நடைபெற்ற பயிற்சி போட்டியில், கிரிக்கெட் ஆஸ்திரேலியா பதினொருவர் அணி, 1 விக்கெட்டினால் வெற்றி பெற்றது.

இந்த தொடரை பொறுத்தவரை

ஆஸ்திரேலியா அணியின் வேகப்பந்து வீச்சாளர் ஹென்றிவ் டை, உபாதைக் காரணமாக விலகியுள்ளார்.

மூன்று போட்டிகள் கொண்ட ரி - 20 தொடரில் விளையாடுவதற்காக இலங்கை அணி, ஆஸ்திரேலியா சென்றுள்ளது.

ரி - 20 உலகக்கிண்ண தொடருக்கு முன்னதாக நடைபெறும் இப்போட்டித் தொடரானது, இரு அணிகளுக்கும் பயிற்சி போட்டியாகவே பார்க்கப்படுகின்றது. ஆகையால் இரு அணி வீரர்களும் உலகக்கிண்ண தொடரில் இடம்பெற வேண்டுமாயின் இப்போட்டித் தொடரில் சிறப்பான திறமையை வெளிப்படுத்த வேண்டிய கட்டாயத்தில் உள்ளனர்.

காயத்திலிருந்து மீண்டு வந்து தங்கம் வென்றார் அணித்தா!



பதுளையில் 45ஆவது தேசிய விளையாட்டு விழா நடைபெற்று வருகிறது. இந்நிலையில், வடக்கு மாகாண வீராங்கனை அணித்தா ஜெகதீஸ்வரன் காயத்திலிருந்து மீண்டு வந்து தங்கப் பதக்கம் வென்று சாதனை படைத்துள்ளார்.

தேசிய விளையாட்டு விழாவின் முதல் நாளான நேற்று முன்தினம் வெள்ளிக்கிழமை காலை நடைபெற்ற மகளிருக்கான கோலூன்றிப் பாய்தலிலேயே அணித்தா தங்கப் பதக்கத்தை வென்றெடுத்தார்.

இவர் 3.30 மீற்றர் உயரம் தாண்டி தங்கத்தை தனதாக்கிக் கொண்டார்.

இதில் வெள்ளிப் பதக்கத்தை மேல் மாகாண வீராங்கனை உதேனி வென்றார். இவர் 3.10 மீற்றர் உயரம் தாண்டினார். வெண்கலப் பதக்கத்தை 3.00 மீற்றர் உயரம் தாண்டிய மேல் மாகாண வீராங்கனை எஸ்.கே.பெராவென்றுள்ளமை குறிப்பிடத்தக்கது.

ஹென்றிவ் டை விலகல்!

இலங்கை அணிக்கெதிரான ரி - 20 தொடரிலிருந்து, ஆஸ்திரேலியா வேகப்பந்து வீச்சாளர் ஹென்றிவ் டை விலகியுள்ளார்.

இலங்கை அணிக்கெதிரான மூன்று போட்டிகள் கொண்ட ரி - 20 தொடரில் விளையாடும், ஆஸ்திரேலியா அணியில் ஹென்றிவ் டை பெயரிடப்பட்டிருந்தார்.

இந்த நிலையில் அவர் முழுங்கையில் ஏற்பட்ட காயம் காரணமாக, இந்தத் தொடரிலிருந்து விலகியுள்ளார்.

அத்தோடு, இலங்கை அணியுடனான தொடரைத் தொடர்ந்து நடைபெறவுள்ள பாகிஸ்தான் தொடரையும் ஹென்றிவ் டை தவறவிடக்கூடுமென எதிர்பார்க்கப்படு

கின்றது. ஹென்றிவ் டைக்கு பதிலாக கிரிக்கெட் ஆஸ்திரேலியா எதிர்வரும் நாள்களில் மாற்று வீரரை பெயரிடும் என நம்பப்படுகின்றது.

ஆஸ்திரேலியாவுக்கு கிரிக்கெட் சுற்றுப்பயணம் மேற்கொண்டுள்ள இலங்கை அணி, இன்று 27ஆம் திகதி முதல் நவம்பர் 1ஆம் திகதி வரை மூன்று போட்டிகள் கொண்ட ரி - 20 தொடரில் விளையாடவுள்ளது.

இதன் முதல் ரி - 20 போட்டி 27ஆம் திகதி அடிலைய்டிலும், இரண்டாவது ரி - 20 போட்டி 30ஆம் திகதி பிரிஸ்பேன் மைதானத்திலும், மூன்றாவது ரி - 20 போட்டி நவம்பர் 1ஆம் திகதி மெல்பேர்னிலும் நடைபெறவுள்ளது. (ஐ)



குரு பெயர்ச்சி வாக்கியப் பஞ்சாங்கப்படி ஒக்ரோபர் 29 ஆம் திகதி நிகழப் போகிறது. திருக்கணித பஞ்சாங்கப்படி நவம்பர் 5 ஆம் திகதி நிகழப் போகிறது. குரு அமரும் இடத்தை விட பாக்கும் இடங்கள் பலன் பெரும். குரு பகவான் தனுசு ராசியில் அமர்ந்து ஐந்து, ஏழு, ஒன்பதாம் பார்வையாக மேஷம், மிதுனம், சிம்மம் ராசிகளை பார்க்கிறார். குருவின் சஞ்சாரம், குருவின் பார்வையை பொருத்து மேஷம் முதல் மீனம் வரை 12 ராசிக்காரர்களுக்கும் குரு பெயர்ச்சி எப்படி இருக்கிறது யாருக்கு அதிர்ஷ்டம் வரப்போகிறது என்று பார்க்கலாம்.

மேஷம் - பாக்ய குரு ரிஷபம் - அஷ்டம குரு மிதுனம் - களத்திர குரு கடகம் - ருண ரோக சத்ரு ஸ்தான குரு சிம்மம் - பூர்வ புண்ணிய குரு கன்னி - சுக ஸ்தான குரு துலாம் - தைரிய குரு விருச்சிகம் - குடும்ப குரு தனுசு - ஜென்ம குரு மகரம் - விரய குரு கும்பம் - லாப குரு மீனம் - தொழில் ஸ்தான குரு

இந்த குரு பெயர்ச்சியால் கல்வி, வேலை வாய்ப்பு, வெளி நாடு செல்லும் வாய்ப்பு சிலருக்கு கிடைக்கும், சிலருக்கு திருமண பாக்கியமும், குழந்தை பாக்கிய தடை உள்ளவர்களுக்கு குழந்தை பாக்கியமும் கை கூடி வரும். குருவினால் கிடைக்கப் போகும் சந்தோஷத்தையும் அதிர்ஷ்டத்தையும் அனுபவிக்கப் போகும் ராசிக்காரர்கள் யார் என்று பார்க்கலாம்.

மேஷம் - பாக்ய குரு ஒன்பதாம் வீட்டு குரு பாக்கியங்களை அள்ளித் தரப்போகிறார். பாக்ய ஸ்தான குருவினால் அனைத்து பாக்கியங்களும் கிடைக்கும். குருவின் பார்வையால் செய்யும் தொழிலில் முன்னேற்றம் மற்றும் புதவி உயர்வு கிடைக்கும். சமூகத்தில் நல்ல மரியாதை மற்றும் புகழ் கிடைக்கும். நீண்டநாள் ஆசைகள் நிறைவேறும். குரு பகவான் உங்கள் ராசியின் மீது விழுவதோடு மட்டுமல்லாது ராசிக்கு மூன்று ஐந்தாம் வீடுகளின் மீது விழுகிறது. தைரியம் தன்னம்பிக்கை கூடும். இளைய சகோதரர்களின் உதவி கிடைக்கும். குழந்தைகளினால் நன்மைகளும் பூர்வ புண்ணிய சொத்துக்களினால் வருமானமும் கிடைக்கும். நிறைய நன்மைகளும் சந்தோஷமும் அதிகரிக்க குருபகவானை வியாழக்கிழமைகளில் விரதம் இருந்து வணங்கலாம்.

ரிஷபம் - அஷ்டம குரு எட்டாம் வீட்டில் அமரும் அஷ்டம குரு உங்களின் கஷ்டங்களை போக்குவார். எட்டாம் வீட்டு அதிபதி எட்டில் அமர்வது விபரீத ராஜயோகம். நினைத்த காரியங்கள் தாமதமானாலும் நடக்கும். வேலைக்காக வேறு இடம் போக வேண்டாம். இருக்கிற புதவியை தக்க வைத்துக் கொள்ளுங்கள். அஷ்டம சனியினால் ஏதாவது நடந்திடுமோ என்று பயமும் கவலையும் அதிகரிக்கும். அந்த கவலையை குரு போக்குவார். குரு பார்வையால் பணவரவு கூடும் குடும்பத்தில் சந்தோஷம் அதிகரிக்கும். வீட்டிற்குத் தேவையான ஆடம்பர பொருள்களை வாங்குவீர்கள். உறக்கமின்றி தவித்த உங்களுக்கு சுகமான உறக்கம் வரும். இனிய பயணங்கள் கிடைக்கும். பாதிப்புகள் குறைய குருபகவானை வியாழக்கிழமைகளில் நெய் தீபம் ஏற்றி வணங்குங்கள். மஞ்சள் வஸ்திரம் தானம் செய்யுங்கள்.

மிதுனம் - களத்திர குரு ஏழாம் வீட்டில் அமரப்போகும் களத்திர ஸ்தான குருவின் நேரடி பார்வை உங்கள் ராசியின் மீது விழுகிறது. உங்களுக்கு புதவி உயர்வு கிடைக்கும். தைரியம் தன்னம்பிக்கை கூடும். திருமண தடை நீங்கும். புத்திரபாக்கியம் கிடைக்கும். சமூகத்தில் நல்ல மரியாதை மற்றும் புகழ் கிடைக்கும். பணம் பொருள் செல்வம் தேடி வரும். சுகமும் சந்தோஷமும் கிடைக்கும். செய்யும் தொழிலில் லாபம் வரும். மேலும் நல்லது நடக்க வியாழக்கிழமைகளில் மஞ்சள் நிற ஆடை உடுத்துங்கள் குருவிற்கு விரதம் இருக்கவும். வியாழன் விரதம் வெற்றிகளைத் தேடித் தரும்.

கடகம் - ருண ரோக சத்ரு ஸ்தான குரு ஆறாம் வீட்டில் அமரப்போகும் குரு ருண ரோக சத்ரு ஸ்தான குரு. நோய் ஸ்தானத்தில் அமரப்போகும் குருவினால் எதிரிகள் பிரச்சினைகளில் இருந்து ஜாக்கிரதையாக இருங்



குரு பெயர்ச்சி: பயன் பெறப் போகும் 12 ராசிக்காரர்கள்



கள். தொழிலில் கவனமாக இருக்கவும். ஆறாம் வீட்டு அதிபதி ஆறாம் வீட்டிற்கு வருவதால் விபரீத ராஜயோகம் தரும். கண்ணோய்கள் வரும் கவனமாக இருங்கள். குரு பார்வையால் பணவரவும் வரும். புதிய வேலை கிடைக்கும். வேலையில் இருந்த சங்கடங்கள் தீரும் சந்தோஷங்கள் அதிகரிக்க குருபகவானை சரணடைபுங்கள் நல்லது நடக்கும்.

சிம்மம் - பூர்வ புண்ணிய குரு பூர்வ புண்ணியத்தில் அமரப்போகும் குருவினால் உங்களது மனதில் உள்ள ஆசைகள் நிறைவேறும். குருவின் பார்வை உங்க ராசியின் மீது விழுகிறது. சமூகத்தில் மதிப்பு மரியாதை அதிகரிக்கும். பணவரவு தேடி வரும். நீண்டநாள் கனவுகள் நனவாகும். திருமணம் நடைபெறும், குழந்தை பாக்கியம் கிடைக்கும். புகழும் கீர்த்தியும் செல்வமும் செல்வாக்கும் அதிகரிக்கும். வியாழக்கிழமைகளில் அசைவம் தவிர்த்து விரதம் இருந்து குல தெய்வ கோவிலுக்குச் சென்று வரவும் நல்லது நடக்கும்.

கன்னி - சுக ஸ்தான குரு நான்காம் வீடான சுக ஸ்தானத்தில் அமரப்போகும் குருவினால் வீடு நிலம் வாங்கும் யோகம் உண்டாகும். நிலம் வாங்குவதில் ஏற்பட்ட பிரச்சினைகள் தீரும். குருவின் பார்வை உங்கள் ராசிக்கு 12, 10, 8 ஆம் வீடுகளின் மீது விழுவதால் சுப செலவுகள் ஏற்படும். சந்தோஷமும் சௌபாக்கியமும் பெருகும். சங்கடங்கள் நீங்கி சந்தோஷம் அதிகரிக்க மகான்களின் ஜீவ சமாதிக் கு சென்று வணங்கி வாருங்கள். நல்லது நடக்கும்.

துலாம் - தைரிய குரு மூன்றாம் வீடான தைரிய ஸ்தானத்தில் அமரப்போகும் குருவினால் உங்கள் தைரியம் அதிகரிக்கும் என்றாலும் நீங்க பணம் விசயத்தில் கவனமாக

இருக்க வேண்டும். யாரையும் நம்பி பணத்தை கொடுக்காதீர்கள். பிணை கையெழுத்து போட வேண்டாம். குருவின் பார்வை உங்க ராசிக்கு லாப ஸ்தானம், பாக்ய ஸ்தானம், களத்திர ஸ்தானத்தின் மீது விழுகிறது. உங்களுக்கு செய்யும் தொழிலில் லாபம் கிடைக்கும். திருமணம் நடைபெறும். குழந்தை பாக்கியம் கிடைக்கும். எதிர்பாராத சந்தோஷங்களும் சௌபாக்கியங்களும் தேடி வரும். வியாழக்கிழமை குருவிற்கு நெய் விளக்கேற்றி வழிபடுங்கள் நன்மைகள் அதிகம் நடைபெறும்.

விருச்சிகம் - குடும்ப குரு குரு தனம், குடும்ப வாக்கு ஸ்தானத்தில் அமரப்போகிறார். குருவினால் உங்களின் பிரச்சினைகள் அனைத்தும் தீர்ந்து அதிர்ஷ்டம் வருகிறது. நீண்டநாள் கனவுகள் நனவாகும். பணம் வீடு தேடி வரும். வெற்றி மீது வெற்றி வந்து உங்களைச் சேரப்போகிறது. ஏழரை சனியால் கஷ்டப்பட்டு, ஜென்ம குருவால் அவதிப்பட்டு வந்த உங்களுடைய பிரச்சினைகள் அத்தனையும் தீரும் காலம் வந்து விட்டது. நிம்மதியும் சந்தோஷமும் அதிகரிக்க வியாழக்கிழமை வியாழ ஓரையில் விளக்கேற்றி வழிபடுங்கள் நல்லது நடக்கும்.

தனுசு - ஜென்ம குரு தனுசு ராசிக்கு அதிபதி குரு பகவான். குரு பகவான் தனது வீட்டில் ஆட்சிபெற்று அமரப்போகிறார். ஜென்ம

குரு என்று பயப்பட வேண்டாம். குருவின் பார்வையால் உங்களுக்கு நிறைய நல்லது நடக்கும். திருமணம் கைகூடி வரும். குழந்தை பாக்கியம் கைகூடி வரும் பாக்கியங்கள் தேடி வரும். ஆரோக்கியத்தில் அக்கறை தேவை. தொழிலில் தடைகளும் தாமதங்களும் ஏற்பட்டாலும் குரு பார்வையால் சீக்கிரம் சரியாகி விடும். ஏழரை சனியால் ஏற்பட்ட பாதிப்புகளும் நீங்கும். குரு அருள் புரியும் ஆலய தரிசனம் அற்புதங்களை ஏற்படுத்தும்.

மகரம் - விரய குரு மகரம் ராசிக்கு 12 ஆம் வீடான விரய ஸ்தானத்தில் குரு அமரப்போகிறார். விரய ஸ்தான அதிபதி விரய ஸ்தானத்தில் ஆட்சி பெற்று சஞ்சரிப்பு விபரீத ராஜயோகம். சுப விரய செலவுகள் அதிகரிக்கும். பணத்தை சேமிக்க பாடுபட்டாலும் முடியாது மருத்துவ செலவுகள் ஏற்படும். கணவன் மனைவி உறவில் விரிசல் ஏற்படாமல் இருக்க மவுன விரதம் இருக்கவும். வம்பு சண்டைக்கு போகாதீர்கள். குருவின் சுப பார்வை ராசிக்கு நான்கு, ஆறு, எட்டு, ஆல் நோய்கள் தீரும் கடன்கள் அடைபடும் கண்டங்கள் விலகும். வீடு வண்டி வாகனம் வாங்குவீர்கள். குரு பகவான் ஸ்தலங்களுக்கு சென்று வாருங்கள் பாதிப்புகள் நீங்கும்.

கும்பம் - லாப குரு லாப ஸ்தானத்தில் குரு பகவான் அமரப்போகிறார். குருவின் பார்வை உங்க தைரிய ஸ்தானம் பூர்வ புண்ணிய ஸ்தானம், களத்திர ஸ்தானத்தின் மீது விழுகிறது. செய்யும் தொழிலில் லாபம் வரும். நினைத்த காரியங்கள் நிறைவேறும். வேலையில் புதவி உயர்வும் சம்பள உயர்வும் கிடைக்கும். திருமணம் நடைபெறும். குழந்தைக்காக காத்திருப்பவர்களின் வீட்டில் மழலை சத்தம் கேட்கும் நேரம் வந்து விட்டது. வியாழக்கிழமை தப்பித்தவறி கூட அசைவம் சாப்பிடாதீர்கள்.

மீனம் - தொழில் ஸ்தான குரு உங்க தொழில் ஸ்தானமான பத்தாம் வீட்டில் குரு அமர்கிறார். பத்தில் குரு புதவி பறிபோகும் என்று பயம் வேண்டாம். புத்துக்கு அதிபதி பத்தில் அமரும் காலம் ஹம்ச யோக காலம். குருவின் பார்வையால் பணம் தாராளமாக வரும். அதே நேரத்தில் எவ்வளவு பணம் வந்தாலும் பத்தாம் போகும். தொழிலில் தடைகள் தாமதங்கள் ஏற்படும். சிலருக்கு புதிய வேலைகள் கிடைக்கும். கணவன் மனைவி இடையே சின்னச் சின்ன பிரச்சினைகள் வந்து போகும் கவனமாக இருங்கள். வியாழக்கிழமை விரதம் இருங்க நன்மை தரும்.

வாரத்திற்கு ஒரு தடவை ராஜபக்ஷக்களில் ஒருவரை கைது செய்யத் தனக்கு அழுத்தம் வழங்கப்பட்டதாம்!

வாரத்திற்கு ஒரு தடவை ராஜபக்ஷக்களில் ஒருவரைக் கைது செய்யுமாறு எனக்கு பணிக்கப்பட்டது. ஆனால் ஆதார மின்றி யாரையும் நான் கைது செய்ய விரும்பவில்லை. அமைச்சர்களின் பணிப்புக்களை நிறைவேற்றாமாறு என்னை பொலிஸ்மா அதிபர் பணித்தார். ஆனால் நான் அரசியலுக்கு அடிப்பணியவில்லை. எனது நிலைமை யாருக்கும் ஏற்படக்கூடாது

- இவ்வாறு சிங்களப் புத்திரிகை ஒன்றுக்கு பேட்டியளித்துள்ளார் எவ்.சி.ஐ.டி. (நீதிக் குற்றப் புலனாய்வுப் பிரிவின்) முன்னாள் பிரதிப் பொலிஸ் மா அதிபர் ரவி வைத்தியலங்கார. அந்த பேட்டியின் முழு விவரம் வருமாறு:-

கேள்வி:- நீங்கள் பொலிஸ் சேவையில் இருந்து ஓய்வுபெற்று எட்டுமாதங்கள் ஆகிவிட்டன. இப்போது ஊடகங்களின் முன்னால் வர நீங்கள் ஏன் முடிவு செய்தீர்கள்?

பதில்:- பொலிஸ்நீதிக் குற்றப்பிரிவைத் தொடங்கிய அரசாங்கம் பல்வேறு குற்றச்சாட்டுகளுடன் என்னை இழிவுபடுத்தியது. இந்தக் குற்றச்சாட்டுகளுக்கு நான் பதிலளிக்க விரும்புகிறேன்.

கேள்வி:- உங்களுக்கு எதிரான குற்றச்சாட்டுகள் என்ன?

பதில்:- இந்த ஆண்டு ஜனவரி 21 ஆம் திகதி நான் மருத்துவ சிகிச்சை பெற சிங்களப் பூர் சென்றேன். ஒரு கணனி பென்ட்ரையில் மிக் விமானக் கொடுக்கல் - வாங்கல் பரிவர்த்தனை விவரங்களை யாரோ ஒருவர் எனக்குக் கொடுத்தார் எனக் கூறி, அரசாங்கத்துடன் தொடர்புடைய சமூக ஊடகங்களைப் பயன்படுத்தி எனக்கு எதிராக ஒரு சேறு பிரச்சாரம் தொடங்கப்பட்டது.

படுகொலை செய்யப்பட்ட லசந்த விக்ரமதுங்கவன் மகள் ஓகஸ்ட் 13 ஆம் திகதி பிரதமருக்கு எழுதிய கடிதத்தில், என்னைப் போன்ற ஊழல் நிறைந்த ஒருவர் பொலிஸ்நீதிக் குற்றப் பிரிவின் தலைவராக நியமிக்கப்பட்டுள்ளார் எனக் குறிப்பிட்டார்.

கேள்வி:- இவற்றுக்கு அரசாங்கமே பொறுப்பு என்று நீங்கள் எப்படிச் சொல்கிறீர்கள்?

பதில்:- என் மீது சுமத்தப்பட்ட குற்றச்சாட்டுகள் அரசாங்கத்தால் வழங்கப்பட்ட சமூக ஊடகங்கள் மற்றும் வலைத் தளங்களால் பரப்பப்பட்டன. ஊடகங்களும் இந்த விடயங்களை விளம்பரப்படுத்தின.

கேள்வி:- பொலிஸ்நீதிக் குற்றப் பிரிவு நிறுவப்படுவதற்கு எதிராக விமர்சனங்கள் எழுப்பப்பட்டுள்ளன. இந்த அலகு எவ்வாறு நிறுவப்பட்டது?

பதில் :- 2015 ஜனாதிபதித் தேர்தல் நடைபெற்றபோது நான் வடக்கில் பணி புரிந்தேன். ஜனாதிபதித் தேர்தலுக்குப் பிறகு, நான் கொடும்புக்கு வரவழைக்கப் பட்டு பொலிஸ்நீதிக் குற்றப் பிரிவின் தலைவராக நியமிக்கப்பட்டேன். அமைச்சரவையின் ஒப்புதலுடன் இந்த பிரிவு அமைக்கப்பட்டது. அதன் நோக்கங்கள் வர்த்தமானியில் அறிவித்தல் செய்யப்பட்டுள்ளன.

கேள்வி:- அதன் விசாரணை எப்படி இருந்தது? குறிப்பாக முறைப்பாடுகள் குறித்து ஏதேனும் விமர்சனங்கள் உள்ளனவா?

பதில்:- ஆரம்பத்தில் அரசாங்கத்தின் ஊழல் தடுப்புச் செயலகத்தால் முறைப்பாடுகள் பதிவு செய்யப்பட்டன. இருப்பினும், ஆட்சேபணைகள் காரணமாக அவர்களின் முறைப்பாடுகளை பொலிஸ் மா அதிபர் மூலம் எனக்கு அனுப்ப நடவடிக்கை எடுக்கப்பட்டது.

கேள்வி :- அந்த முறைப்பாடுகள் வந்தபோது விசாரணை எவ்வாறு நடத்தப்பட்டது?

பதில்:- செயலகத்தால் பல்வேறு வழிகளில் பெறப்பட்ட முறைப்பாடுகள் எனக்கு அனுப்பப்பட்டன, அவை குற்ற

வியல் நடைமுறைச் சட்டத்தின் விதிகளின் படி விசாரிக்கப்பட்டன.

கேள்வி:- இருப்பினும், ஊழல் தடுப்புச் செயலகம் மூலம் பெறப்பட்ட முறைப்பாடுகள் அரசியல் நலன்களை அடிப்படையாகக் கொண்டவை என்ற குற்றச்சாட்டுகள் உள்ளன. அதற்கு உங்கள் பதில் என்ன?

பதில்:- இந்தச் செயலகம் மூலம் பெறப்பட்ட அனைத்து முறைப்பாடுகளும் 2015 க்கு முன்னர் இருந்த அரசாங்கத்திற்கு எதிரானவை. இந்த முறைப்பாடுகளில் பெரும்பாலானவை ராஜபக்ஷ குடும்பத்திற்கு எதிரானவை என்பதை நான் ஒப்புக்கொள்கிறேன். இந்த முறைப்பாடுகள் 2015 க்குப் பிறகு ஆட்சிக்கு வந்த அரசாங்கம் அவர்களின் தேர்தல்தளங்களில் அளித்த அறிக்கைகள் மற்றும் குற்றச்சாட்டுகள் என்பதையும் நான் அறிவேன்.

கேள்வி:- இந்தச் செயலகத்தின் தலைவர் யார்? நியமனங்கள் செய்தவர் யார்?

பதில்:- இந்த செயலகத்தின் தலைவர் ஜனாதிபதி ஆலோசகர் ஜே.சி.வெலியமுன. ஊழியர்களை ஆள்சேர்ப்பு செய்வது வெலியமுனவால் செய்யப்பட்டது. நிபுணர்கள் மற்றும் ஓய்வுபெற்ற அரசு அதிகாரிகள் நியமிக்கப்பட்டனர். விஜேபால நிர்வாகத்தின் பொறுப்பில் இருந்தார்.

கேள்வி:- இந்த உத்தியோகத்தர்களின்

பது ஒரு கடைக்குச் சென்று ஏதாவது பொருள் வாங்குவது போன்றதல்ல. விசாரணையின் முடிவு குறித்து சட்டமா அதிபர் திணைக்களம் நீதிமன்றத்தில் குற்ற விவரங்களை முன்வைக்கும். யாருக்கும் அநீதி இழைக்க எங்களுக்கு அதிகாரம் இல்லை. அரசியல் தேவைகளின் அடிப்படையில் யாரையும் துன்புறுத்தும் அதி காரமும் எங்களிடம் இல்லை.

இருப்பினும், குற்றவியல் விசாரணையில் 2015 க்கு முன்னர் இருந்த அரசாங்கத்தை துன்புறுத்த விரும்பியதையும், மக்களுக்கு அறிவித்த அரசாங்கத்தின் அரசியல் வாக்குறுதிகள் நிறைவேற்ற செய்யப்படும் அவசியத்தையும் நான் உணர்ந்தேன். அதனை வெளியில் சொல்ல முயற்சித்தேன். இதனால், விரைவில் வழக்குகளைத் தாக்கல் செய்ய அரசாங்கம் முனைந்தது.

கேள்வி:- அந்தத் தேவையை நீங்கள் நிறைவேற்றினீர்களா?

பதில்:- இல்லை. அவர்களின் தேவையை நான் நிறைவேற்றவில்லை. அவர்கள் மீது வழக்குத் தொடரப்படாததால், அதன் விளைவாக, நானும் நீதிக் குற்றப் புலனாய்வுப் பிரிவும், சட்ட மா அதிபர் திணைக்களமும் அதிருப்தியாகப் பார்க்கப்பட்டோம். எதிர்கால தேர்தலில் தோல்வி நீதிக் குற்றப் புலனாய்வுப் பிரிவின் நடவடிக்கைகளால் தீர்மானிக்கப்படும் என்று அவர்கள் என்னி



நீதிக் குற்றப் புலனாய்வுப் பிரிவின் முன்னாள் பிரதிப் பொலிஸ் மா அதிபர் ரவி வைத்தியலங்கார பகீர் தகவல்

பங்கு என்ன?

பதில்:- அவர்கள் ஒரு முறைப்பாட்டைப் பெறும்போது, அது, இந்த வல்லுநர்கள் மற்றும் அதிகாரிகளினால் கலந்தாலோசிக்கப்பட்டு ஆலோசனைக்கு எங்களிடம் பரிந்துரைக்கப்படும்.

கேள்வி:- பொலிஸ்நீதிக் குற்றப்பிரிவு எவ்வாறு விசாரணைகளைத் தொடங்கியது?

பதில்:- முறைப்பாடுகளைப் பெறும் போது நாங்கள் நீதிமன்றத்தில் முறையீடு செய்வோம். சட்டமா அதிபரின் ஆலோசனையுடன் விசாரணைகள் தொடங்கப்பட்டன.

கேள்வி:- இப்போது விசாரணை அப்படி ஆரம்பிக்கப்பட்டுள்ளதா? அவர்களின் முன்னேற்றத்தை அவர்கள் எப்போது, எப்படிச் கண்காணித்தார்கள்?

கேள்வி:- இது அமைச்சரவையால் நியமிக்கப்பட்டாலும் அமைச்சரவை துணைக்குழுவினால் நியமிக்கப்பட்டது. இந்தக் குழு வாரந்தோறும் அலரிமாளிகையில் கூடியது. விசாரணை தொடர்பாக அறிக்கைகள் சமர்ப்பிக்கப்பட்டுள்ளன. விளக்கங்கள் செய்ய வேண்டியிருந்தன.

கேள்வி:- இந்தத் துணைக்குழுவின உறுப்பினர்கள் யார்?

பதில்:- இந்தக் குழுவுக்கு பிரதமர் தலைமை தாங்கினார். அமைச்சர்கள் ராஜித சேனரத்தன, சம்பிகரணவக்க, சரத் பொன்சேகா, மலிக் சமரவிக்ரம ஆகிய அமைச்சர்கள் இருந்தனர். முன்னாள் ஜனாதிபதி சந்திரிகா பண்டாரநாயக்க குமாரதுங்காவும் கலந்து கொண்டார். ஜே.வி.பி. தலைவர் அனூர குமாரதிசா நாயக்க, சிவில் சமூக பிரதிநிதிகள் மற்றும் பிரமுகர்கள் இருந்தனர்.

கேள்வி:- பொலிஸ்நீதிக் குற்றப் பிரிவு தொடர்பில் சுமத்தப்பட்ட முக்கிய குற்றச்சாட்டு, அது அரசியல் மயமாக்கப்பட்டது என்பதாகும். அது உங்கள் கடமையை பாதித்ததா?

பதில்:- குற்றவியல் விசாரணை என்

டம் சொன்னார்கள். ராஜபக்ஷகளுக்கு எதிரான முறைப்பாடுகளை

விசாரிக்க அதிக அதிகாரிகளை பயன்படுத்த என்னிடம் எப்போதும். முன்மொழியப்பட்டது. இதன் விளைவாக, எங்களால் முறையான விசாரணைகளை மேற்கொள்ள முடியவில்லை.

கேள்வி:- ஏன்?

பதில்:- ஒரு விசாரணை புறநிலை ரீதியாக திறந்திருக்க வேண்டும். அதாவது சந்தேக நபர்களைத் தேடுவதும், ஆதாரங்கள் மற்றும் நம்பகத்தன்மையின் அடிப்படையில் அவர்களுக்கு எதிராக செயல்படுவதும் ஆகும். ஆனால் இந்த விசாரணைகள் ஓர் அகநிலை நோக்கத்திற்காக மேற்கொள்ளப்பட்டன. ஓர் இறுதி இலக்கை அறிந்துகொண்டு செயற்படுவதே அது. விசாரணைகள் தோல்விடைந்தமைக்கு அதுவே காரணம். அதனால் நான் விமர்சிக்கப்பட்டேன்.

கேள்வி:- இந்த வழியில் உங்களுக்கு யார் அழுத்தம் கொடுத்தார்கள்?

பதில்:- அமைச்சரவைத் துணைக்குழு மற்றும் பிற சிவில் அமைப்புகள், அமைச்சர்கள்.

கேள்வி:- உங்கள் துறையின் தலைவர் பொலிஸ்மா அதிபர். நிலைமையை நீங்கள் அவருக்குத் தெரிவிக்கவில்லையா?

பதில்:- ஆமாம். பொலிஸ்மா அதிபரும் பெரும்பாலும் இந்த விவாதங்களில் பங்கேற்றார். எனவே, விசேடமாக அவரிடம் சொல்ல வேண்டிய தேவை இருக்கவில்லை.

கேள்வி:- எனவே பொலிஸ்மா அதிபர் தலையிடவில்லையா?

பதில்:- பின்னர், நான் அவரிடமிருந்து உத்தரவுகளைப் பெற்றேன். சில அமைச்சர்களின் உத்தரவுகளை நடைமுறைப்படுத்த வேண்டும் என அவர் எனக்குத் தகவல் கொடுத்தார். கைது செய்யப்பட வேண்டியவர்களைக் கைது செய்ய வேண்டாம் என்று பொலிஸ்மா அதிபர் எனக்கு உத்தரவிட்ட சந்தர்ப்பங்கள் உள்ளன.

கேள்வி :- நீங்கள் சொல்வது போல் அமைச்சர்கள் அழுத்தங்களை வழங்கினால் அது தண்டனைக்குரிய குற்றம் அல்லவா?

பதில்:- ஆமாம். அரசமைப்பின் 60 ஆவது பிரிவின் படி, அரசாங்க அதிகாரிகளுக்கு அழுத்தம் கொடுப்பது குற்றமாகும். உயர்நீதிமன்றத்தில் வழக்கு பதிவு செய்யலாம்.

கேள்வி:- பொலிஸ்நீதிக் குற்றப்பிரிவில் விசாரணையில் இருந்த சில பிரதிவாதிகளிடமிருந்து சில அமைச்சர்கள் லாபம் ஈட்டினர் எனக் குற்றச்சாட்டுகள் எழுந்தன. இதுபோன்ற விடயங்களைக் கேள்விப்பட்டீர்களா?

பதில்:- ஆமாம். அவர்களின் நடத்தை காரணமாக அப்படி இருக்கலாம் என்று நான் நினைத்த நேரங்கள் இருந்தன.

கேள்வி:- அரசாங்கத்தினால் விசாரிக்குமாறு கேட்கப்பட்ட ராஜபக்ஷக்களில் ஒருவர் முன்னாள் பாதுகாப்பு செயலாளர் கோட்டாபய ராஜபக்ஷ? மிக் ஒப்பந்தம் அவருக்கு எதிராக விசாரிக்கப்பட்டது. அந்த விசாரணைகளுக்கு என்ன நடந்தது?

பதில்:- அந்த முறைப்பாடு இன்னும் விசாரணையில் உள்ளது. எனவே என்னால் அதை முழுமையாக விளக்க முடியாது. ஆனால் நீதிமன்றத்தில் தெரிவிக்கப்பட்டவை மற்றும் ஊடகங்களால் - ஊடகங்

களுக்கு - வெளிப்படுத்தப்பட்டவை ஆகியவற்றின் அடிப்படையில், நான் உங்களுக்கு ஒரு விடயத்தை சொல்ல முடியும்.

கடந்த ஐந்து ஆண்டுகளில் மேற்கொள்ளப்பட்ட விசாரணைகளின்படி, இந்த பரிவர்த்தனையில் கோட்டாபய ராஜபக்ஷ சம்பந்தப்பட்டிருப்பது தெரியவில்லை. இந்த விசாரணையில் அவர் ஒரு சந்தேக நபராகக் குறிப்பிடப்படவில்லை.

இது தொடர்பான ஒப்பந்தம் இலங்கையிலும் வெளிநாட்டிலும் விரிவாக ஆராயப்பட்டுள்ளது. இந்த விசாரணைகள் அனைத்தையும் நான் அரசாங்கத்தின் சட்டமா அதிபருக்கு அறிவித்தமை மட்டுமல்லாமல், அவை குறித்தும் விவாதித்தேன்.

கேள்வி:- கோட்டாபய ராஜபக்ஷவைக் கைது செய்யவில்லை என்று நீங்கள் குற்றம் சாட்டப்படுகின்றீர்களா?

பதில்:- மிக் ஒப்பந்தம் தொடர்பாக கோட்டாபய ராஜபக்ஷ கைது செய்யப்பட வேண்டுமெனச் சொல்லப்பட்டது. ஆனால் ஆதாரங்கள் இல்லாமல் அவ்வாறு செய்வதை நான் எதிர்த்தேன். இது தொடர்பாக கோட்டாபய ராஜபக்ஷ அடிப்படை உரிமை மனு ஒன்றைத் தாக்கல் செய்திருந்தார். அவரைக் கைது செய்ய வேண்டுமென்றால் சாட்சியங்களை முன்வைத்து அவரை நீதிமன்றத்தில் ஆஜர்படுத்த வேண்டும் என்று உயர் நீதிமன்றம் உத்தரவிட்டது. ஆனால் கோட்டாபய ராஜபக்ஷவுக்கு உதவி செய்தேன் என என் மீது குற்றம் சாட்டப்பட்டது.

கேள்வி:- கோட்டாபய ராஜபக்ஷவைக் கைது செய்ய அரசாங்கம் ஏன் இவ்வளவு தூரம் விரும்பியது என்று நினைக்கிறீர்கள்?

கேள்வி:- இந்த மிக் விமான ஒப்பந்தத்தின் வெளிப்பாட்டால்தான் லசந்த விக்ரமதுங்க கொலை செய்யப்பட்டார் என்பதை நிரூபிக்க வேண்டிய அவசியம். அரசுக்கு இருப்பதாக எனக்குத் தோன்றியது. லசந்த விக்ரமதுங்க கொலை குறித்து குற்றப் புலனாய்வுப் பிரிவு

பொதுஜன பெரமுன தோல்வியை தழுவும்

குமார வெல்கம திட்டவட்டம்

கொழும்பு, ஓக். 27
எதிர்வரும் ஜனாதிபதித் தேர்தலில் பொதுஜன பெரமுன நிச்சயம் தோல்வியைத் தழுவுமென நாடாளுமன்ற உறுப்பினர் குமார வெல்கம தெரிவித்துள்ளார்.

கொழும்பில் இடம்பெற்ற பொதுக் கூட்டத்தில் கலந்துகொண்டு உரையாற்றும்போதே அவர் இவ்வாறு குறிப்பிட்டார்.



அவர் மேலும் தெரிவிக்கையில் - நடைபெறவுள்ள ஜனாதிபதித் தேர்தலில் பணக்காரர்களுக்கு ஒருபோதும் வாக்களிக்கப்போவதில்லை.

ஆனாலும், எனது ஜனநாயக உரிமையை நிச்சயம் நிறைவேற்றுவேன்.

ஸ்ரீலங்கா சுதந்திரக்கட்சியின் உண்மையான உறுப்பினர்கள் என்னுடன் இருக்கின்றமையால், பொதுஜன பெரமுனவை நிச்சயம் தோல்வியடையச் செய்வோம் - என்றார். (ஐ)

நாட்டின் சட்டம் என்பது ஜனாதிபதிக்கும் உரியது

அனுரகுமார சுட்டிக்காட்டு

கொழும்பு, ஓக். 27
நாட்டின் சட்டம் என்பது ஜனாதிபதிக்கும் செல்லுபடியாகுமென தேசிய மக்கள் சக்தியின் ஜனாதிபதி வேட்பாளர் அனுரகுமார திசாநாயக்க தெரிவித்தார்.

தேசிய மக்கள் சக்தியின் தேர்தல் விஞ்ஞாபனம் நேற்றுக் கொழும்பில் வெளியிடப்பட்டது. இதனையடுத்து ஊடகங்களுக்கு கருத்துவெளியிடும் போதே அவர் இவ்வாறு தெரிவித்தார். அவர் அங்கு மேலும் தெரிவிக்கையில் -

சட்டம் ஒழுங்கு பாதுகாக்கக்கூடியதும், இலஞ்ச உழுவல் இல்லாததுமானதொரு நாட்டை உருவாக்க வேண்டும்.

அத்தோடு, மக்களின் பாதுகாப்பைப் பலப்படுத்தக்கூடியதொரு அரசைத்தான் நாம் ஸ்தாபிக்க வேண்டும்.

இவற்றை மேற்கொள்ளாமல் இந்தநாட்டை முன்னேற்ற முடியாது. சட்டம், ஒழுங்கு சீர்குலைந்த, திருடர்கள் அதிகமாக இருக்கின்ற, முரண்பாடுகளும் பிரச்சினைகளும் காணப்படும் ஒரு நாட்டால் எந்தக் காரணம் கொண்டும் முன்னேற்ற முடியாது.

எனவே, இந்த நிலைமையை நாம் மாற்றியமைக்க வேண்டும். நாட்டின் சட்டம் என்பது ஜனாதிபதிக்கும் செல்லுபடியாகும்.

இதற்கேற்ற வகையில், சட்டத்தின் கட்டமைப்பை மாற்றியமைக்க வேண்டும். இங்கு மக்கள் துன்பப்படுகிறார்கள்.

அரசியல்வாதிகள் செல்வச் செழிப்பு போடு வாழ்ந்து வருகிறார்கள். இது தான் இன்றைய நிலைமையாகும். இவற்றையெல்லாம் மாற்றியமைக்கும் வகையிலான அரசாங்க



மொன்றை நாம் உருவாக்கவேண்டும். எமக்கு புதிய அரசியல் கலாசாரம் ஒன்று அவசியமாகும். மக்களின் பாதுகாப்பைப் பலப்படுத்துவது இராணுவத்தினரின் வேலை அன்றி, அரசியல்வாதிகளின் பிரதான செயற்பாடாகவே நாம் கருதுகிறோம்.

அனைத்து இன மக்களும் இந்த நாட்டில் ஐக்கியத்துடனும் மகிழ்ச்சியுடனும் வாழ வேண்டிய பொறுப்பை நாம் ஏற்படுத்துவோம் - என்றார்.

வாரத்திற்கு...

(16ஆம் பக்கத் தொடர்ச்சி)
விசாரித்தது. மிக் ஒப்பந்தத்தை அம்பலப்படுத்துவதும், அவரது கொலைக்கு கோட்பாடான காரணம் என்பதை நிரூபிப்பதும் அவர்களின் நோக்கமாக இருந்தது. அதற்கான அடிப்படையை அவர்கள் என்னிடம் பெற முயன்றார்கள். ஆனால் நான் தொழில் ரீதியாக ஒரு வழக்கறிஞர். எனவே சட்டத்திற்கு வெளியே என்னால் எதுவும் செய்ய முடியாது.

கேள்வி:- ஆகவே, அரசாங்கத்தால் கூறப்பட்டபடி சட்டத்திற்கு புறம்பாக செயல்பட்டமைக்காக நீங்கள் துன்புறுத்தப்பட்டீர்கள் என்று சொல்ல முயற்சிக்கிறீர்களா?

பதில்:- நிச்சயமாக ஆம். நான், அவர்கள் சொன்னபடி செய்தால், இது எனக்கு நடக்காது. எனது பொலிஸ் சேவையையும் சட்டத்தொழிலையும், சட்டமா அதிபர் துறை மற்றும் நீதித்துறையின் மரியாதையையும் நான் மதித்திருக்க வேண்டியிருந்தது. எனது துணை அதிகாரிகளை நான் பாதுகாக்க வேண்டியிருந்தது. எனவே நான் சட்டத்திற்குப் புறம்பாகச் செயல்படவில்லை.

அவர்களின் அரசியல் எதிர்காலம் என்னுடைய கையில் இருப்பதாக ஓர் அமைச்சர் ஒரு முறை என்னிடம் சொன்னார். எனவே, வாரத்திற்கு ஒரு முறை, ஒரு ராஜபக்ஷவை விசாரணைக்கு உட்படுத்திக் கைது செய்யும்படி கேட்டுக்கொண்டார்.

கேள்வி:- ராஜபக்ஷர்களிடம் வெளி நாட்டில் பெரிய அளவில் பணம் இருப்பதாகவும் குற்றச்சாட்டுகள் எழுந்தன. நீங்கள் அதை விசாரித்தீர்கள், இல்லையா?

பதில்:- ஆமாம். இது குறித்த சில தகவல்கள் பொதுவாக வழங்கப்பட்டன. இருப்பினும், வங்கிகள் தங்கள் கணக்கு எண் களையோ அல்லது கணக்கு வைத்திருப்பவர்களின் பெயர்களைப் போட்டுக்கவில்லை. இந்தத் தகவலை வழங்குமாறு நான் எப்போதும் பொலிஸ்மா அதிபரிடம் கேட்டாலும் அது கிடைக்கவில்லை. அந்தக் குற்றச்சாட்டுகள் வெறும் அரசியல் அறிக்கைகள்.

கேள்வி:- அரசு சொத்து மீட்புப் பணிக் குழு யாருக்குக் கீழ் இயங்குகிறது? அதன் பங்கு என்ன?

பதில்:- இந்த நிறுவனம் ஜனாதிபதி

யால் நிறுவப்பட்டது. திருடப்பட்ட நாட்டின் சொத்துக்களை வெளிநாட்டில் கண்டுபிடிப்பதே பணி. அதன் தலைவர் ஜனாதிபதியின் ஆலோசகர் ஜே.சி.வெலியமுன அவர்கள் வெளிநாடுகளுடனான விசாரணையில் நேரடியாக ஈடுபட்டார். அவர்களுக்கு உலகவங்கி இணைப்பாளர்களின் ஆதரவு இருந்தது.

கேள்வி:- ராஜபக்ஷக்களின் பணத்தைக் கண்டுபிடிக்க துபாய் சென்றீர்களா?

பதில்:- நான் செல்லவில்லை. அத்தகைய குழு அங்கு சென்றிருப்பதை நான் பத்திரிகைகளிலிருந்து அறிந்தேன். ஆனால் பின்னர் நான் அரசாங்க அதிகாரிகள் குழுவுடன் துபாய் சென்றேன். அத்தகைய சொத்துக்கள் ஏதேனும் இருந்தால் அது குறித்துத் தகவல் கேட்டோம். ஆனால் எந்த பதிலும் இல்லை.

கேள்வி:- முன்னாள் சொலிசிட்டர் ஜெனரல்கள் தீவிரவாதிகளின் மூலம் சிறை கமலத் ஆகியோர் நிதிக்குற்றப் பிரிவின் நடவடிக்கைகள் குறித்து சில கருத்துக்களைத் தெரிவித்திருந்தனர். அது பற்றி உங்கள் கருத்து என்ன?

பதில்:- அவர்களின் கூற்றுகளின் உண்மைத்தன்மைக்கு அவர்கள் பொறுப்பு. ஆனால் நான் ஒன்றைச் சொல்லவேண்டும். அவர்கள் நேர்மையான அதிகாரிகள். எனவே, அவர்கள் சொல்வது உண்மை என்று நான் நம்புகிறேன். நான் கலந்து கொண்ட கூட்டங்களைப் பற்றி சிறை கமலத் கூறியது உண்மை என்பதை நான் ஒப்புக்கொள்கிறேன். அவர் தனது கருத்தை நேர்மையாகவும் தைரியமாகவும் வெளிப்படுத்தினார் என்று நினைக்கிறேன்.

கேள்வி:- கோட்டாபய ராஜபக்ஷவுக்கு எதிராக மேலதிக விசாரணைகள் உள்ளனவா?

பதில்:- அதைப்பற்றி பற்றி என்னால் எதுவும் சொல்ல முடியாது, ஏனெனில் சில நீதித்துறை விசாரணைகள் இன்னும் நடந்து கொண்டிருக்கின்றன.

கேள்வி:- நீங்கள் அரசாங்கத்தால் நியாயமற்ற முறையில் நடத்தப்படுகிறீர்கள் எனச் சொன்னீர்கள். உங்களுக்கு என்ன அநீதி நடந்தது?

பதில்:- அரசாங்க ஊடகங்களும் அரசாங்க சார்பு வலைத்தளங்களும் தொடர்ந்து தாக்குகின்றன. அநாமதேய

மனுக்கள் அனுப்பப்பட்டு பல்வேறு விசாரணைகள் தொடங்கப்பட்டன. நான் இறுதியாக ஓய்வு பெற்றபோது, ஒரு மூத்த டி.ஐ.ஜி-க்கு இருக்க வேண்டிய மரியாதை எனக்கு வழங்கப்படவில்லை. ஒரு விருது அணிவகுப்பு, ஒரு பரிசு, ஒரு புகைப்படம் இருந்தது.

அதிகாரிகள் முன் உரையாற்ற எனக்கு வாய்ப்பு வழங்கப்படவில்லை. நான் ஓய்வு பெற்ற மறுநாளே, நான் உத்தியோகபூர்வ இல்லத்தை விட்டு வெளியேற வேண்டியிருந்தது. சில நாட்களுக்கு இருக்கக் கூட கோரிக்கை மறுக்கப்பட்டது. உத்தியோகபூர்வ வாகனம் மறுநாள் காலையில் கேட்கப்பட்டது..

இவை அனைத்தும் பொலிஸ்மா அதிபர் பூஜித்த ஜயசுந்தர மூலம் செய்யப்பட்டன. எனது 40 வருட சேவைக்கு நான் அப்படித்தான் நட்புசே செயலுத்தினேன்.

எந்தவொரு பாதுகாப்புத்துறை அதிகாரிக்கோ அல்லது ஓர் அரச அதிகாரிக்கோ இதுபோன்ற நிலைமை ஏற்படக்கூடாது என்று நான் விரும்புகிறேன்.

மூலம்:- அருண பத்திரிகை பேட்டியாளர்:- குலஸ்ரீ காரியவசம்
நன்றி: Thamilan.lk

பஸ் மீது மோதியது இராணுவ வாகனம்!



முல்லைத்தீவு, ஓக். 27
பனிக்கன்குளம் பகுதியில் நேற்று முன்தினம் இரவு 8.30 மணி அளவில் இலங்கை போக்குவரத்துச் சபைக்கு சொந்தமான பயணிகள் பஸ் ஒன்று மீது இராணுவ வாகனம் மோதியது.

கண்டியில் இருந்து யாழ்ப்பாணம் நோக்கி வந்து கொண்டிருந்த அரசு பஸ் நேற்று முன்தினம் இரவு 8.30 மணி அளவில் பனிக்கன்குளம் பகுதியில் பஸ் தரிப்பிடத்தில் பயணிகளை ஏற்றிக்கொண்டு புறப்பட்ட போது, பின்னால் வந்த இராணுவ வாகனம் வேகக் கட்டுப்பாட்டை இழந்து பஸ்ஸுடன் மோதியது. இதில் பஸ் சேதமடைந்தது. தெய்வாஜீனமாக உயிரிழப்புகள், காயங்கள் ஏற்படவில்லை.

northern PC PARK

வடக்கின் கணிணிப்பூங்கா

கணிணி உலகில் நம்பகமான சேவையில் # 10, Muddaskadai Junction, Stanley Road, Jaffna.

15 வருடங்களுக்கு மேலாக யாழ் மண்ணில்

Facebook	Northern Pc Park	077 757 0124	021 567 5566
Twitter	NPcpark	077 336 6443	021 222 9581
Instagram	northernpcpark	075 555 7327	021 222 2050
Google+	Northern PC Park	071 777 2377	021 222 0388

Hot Line:- 077 777 1545

info@pcpark.co
www.pcpark.co

SRI MURUGAN

COMMUNICATION & AGENCY POST OFFICE

உலகெங்குமிருந்து உறவுகளிடமிருந்து அனுப்பிய பணத்தை ஒரு சில நிமிடங்களில் நீங்கள் பெற்றுக் கொள்ள இவையனைத்தையும் ஒரே கூரையின் கீழ்; அநீதிரைவு பாணுகாப்பு நம்பகத் தன்மை

No.303, K.K.S. Road, Jaffna. Srilanka. Tel: 021 222 2670/5392 Fax: 021 222 3214
Email: srimurugan09@gmail.com srimurugan303@gmail.com

உறவுகளுக்கு தபால்கள் பொதிகள் சேவை உடனுக்குடன் அனுப்ப

இன்று தேரோறி வரும் நல்லூர் முருகன் அருள் எல்லோருக்கும் கிடைத்த பிரார்த்திக்கின்றோம்.



THE SASIKA LEARNERS

முறைமையான சாரத்தியத்தைக் கற்றுக் கொள்ள எம்முடன் இணைந்து கொள்ளுங்கள்.

விண்ணப்பதாரிக் கட்டணங்களை தவணை முறையில் அடிப்படையில் செலுத்த முடியும்.

எழுத்துப் பரீட்சைக்கான வகுப்புகளும், வாகனத்தொழில்நுட்ப வகுப்புகளும் நடைபெறும்.

எழுத்துப் பரீட்சைக்கான வீதி ஒழுங்கு நூல், பரீட்சை மாதிரி வினாத்தாள், செய்முறைப் பரீட்சைக்கு வாகன சாரத்தியம் சம்பந்தமான குறிப்புக்கள் என்பனவும் வழங்கப்படும்.

எழுத வாசிக்கத் தெரியாதவர்களுக்கு வாய்மொழி மூலப்பரீட்சையில் தோற்றுவதற்கு ஒழுங்குகள் செய்து தரப்படும். விரைவில் எழுத்துப்பரீட்சை ஒழுங்கு செய்து Learners Permit பெற்றுத்தரப்படும்.



வாகனப் பயிற்சியாளர்களுக்கு நேர தாமதமின்றி பயிற்சி வழங்கப்படும். (கிளை நிறுவனங்களிலும் வாகனப் பயிற்சியினை மேற்கொள்ளலாம்)

எழு வடிக்கையாளர்கள்,
விநியோகஸ்தர்கள் அனைவருக்கும்
இனிய தீபாவளி நல்வாழ்த்துக்கள்!



தலைமைக் காரியாலயம்.
இல.57, வேம்படி வீதி,
யாழ்ப்பாணம்.
HOTLINE: 077 722 6247
0212217678,
0776140361

சசிகா லேனார்ஸ்

அரச அங்கீகாரம் பெற்ற
சாரதிப் பயிற்சிப் பாடசாலை

DS NO = 882

sasika Learners
sasika driving School@gmail.com.

கிளை நிறுவனங்கள்:

வேலணை
வங்களாவடிச் சந்தி,
வேலணை
0212215472
0703013012

கே.கே.எஸ். வீதி,
மல்லாகம்
021224 3393
0703013014

பண்டத்தரிப்பு
021 225 2333,
071 255 4135

சங்கானை
ஓடக்கரை வீதி, சங்கானை
021225 1664
0703013016

பருத்தித்துறை வீதி,
நெல்லியடி

யாழ்ப்பாணம் (Town)
இல.281 C, மணிக்கூட்டு
கோபுர வீதி, யாழ்ப்பாணம்.
(போதனா வைத்தியசாலை பின்புறமாக)
0212215472
0703013012

021 226 0999
071 775 0999

காரைநகர்
021 225 2454,
070 510 2484



எழு
வடிவகையாளர்கள்,
விநியோகஸ்தர்கள்
அனைவருக்கும்
இளிய தீபாவளி
நல்வாழ்த்துக்கள்!

தூய்மையானதும்
நீண்டகாலம்
பாவிக்கக்
கூடியதுமான
இல்லத்தரசிகளின்
ஒரே தெரிவு



முடியாத பாசம்
உனக்காக அழும் விழிகள்
நீ மட்டும் சாய்ந்து கொள்ளத் தோள்கள்
உன்னைப் பார்த்துக்கொள்ளும்
ஒரேயொரு தேவதை
'அம்மா'



LITRO GAS விற்றேறா

தேசிய எரிவாயு
ஏக விநியோகஸ்தர்

S.V. முருகேசு

No. 154, Hospital Road, Jaffna.
T.P : 021 222 8899, 021 492 5831
No. 106, Hospital Road, Jaffna.
T.P : 021 492 5830, 021 222 4341
Fax: 021 222 4341

No.288, A9 Road, Karadippokku, Kilinochchi. T.P. 021 492 5827